

**ভাৰতক লৈ  
অষ্ট্ৰেলিয়াৰো আপত্তি!**

বিতং বাতৰি শেষ পৃষ্ঠাত

www.newsnextone.com

# e সংবাদ

Sacr to Donate  
NEWSNEXTONE.COM

WEDNESDAY, FEBRUARY 26, 2025 ■ বুধবাৰ, ১৩ ফাগুন, ১৯৪৬ শকাব্দ ■ www.newsnextone.comৰ অনলাইন দৈনিক ■ দ্বিতীয় বছৰ, সংখ্যা ৬১ Guwahati, Assam || মূল্যঃ এটকা

## আহিছে আহিছে, অসমলৈ 'ইনভেষ্টিং' আহিছে



**এডভাণ্টেজ আছামত মোদী  
'এ ফৰ আছাম'  
আজি দেশত বাস্তৱ!**

ই-সংবাদ, ২৫ ফেব্ৰুৱাৰীঃ ভাৰতৰ অৰ্থনৈতিক  
প্ৰগতিৰ ক্ষেত্ৰত পূৰ্বাঞ্চলৰ শক্তি আৰু অধিক  
সুদৃঢ় কৰি তোলাৰ লক্ষ্যৰে **শেষাংশ ২ পৃষ্ঠাত**

৪৫ খন দেশৰ  
প্ৰতিনিধিৰ অংশগ্ৰহণ  
এসময়ৰ অশান্ত  
অসম আজি শান্তিপূৰ্ণ  
ৰাজ্যঃ হিমন্ত বিশ্ব  
ই-সংবাদ, গুৱাহাটী, ২৫  
ফেব্ৰুৱাৰীঃ এডভাণ্টেজ  
আছামৰ দ্বিতীয় সংস্কৰণক  
লৈ গুৱাহাটীত **৪ পৃষ্ঠাত**

**৫০ হাজাৰ কোটিৰ  
আশ্বাস আদানি-আস্থানিৰ**



ই-সংবাদ, ২৫ ফেব্ৰুৱাৰীঃ  
'এডভাণ্টেজ আছাম ২.০'  
সম্মিলনৰ মঞ্চত দুজন  
উদ্যোগপতিৰ ডাঙৰ ঘোষণা!  
মঙলবাৰে মুকেশ আস্থানী আৰু  
গৌতম আদানীয়ে **২ পৃষ্ঠাত**

**অসমৰ চাৰি  
কংগ্ৰেছ নেতাক  
দিল্লীলৈ তলৰ**

ই-সংবাদ, ২৫ ফেব্ৰুৱাৰীঃ  
২০২৬ চনৰ বিধানসভাৰ  
নিৰ্বাচনৰ পূৰ্বে নিখিল ভাৰত  
কংগ্ৰেছৰ **শেষাংশ ৪ পৃষ্ঠাত**

**শংকৰ সংঘ  
এৰি 'ঘৰ ৰাপটী'  
বহু আহোমৰ**

ই-সংবাদ, ২৫ ফেব্ৰুৱাৰীঃ  
শংকৰদেৱ সংঘ আৰু  
আহোম **৬ পৃষ্ঠাত চাওক**



অসম ষ্টেট আউটচ্চাৰ্চ পাৰাৰ ৰকীৰ্ছ ইউনিয়নৰ প্ৰতিবাদ, গুৱাহাটীত মঙলবাৰে

**অসমত হ'ব ৬০টা  
অমৃত ষ্টেশ্যন! অশ্বিনী  
বৈষ্ণৱৰ প্ৰতিশ্ৰুতি**

ই-সংবাদ, ২৫ ফেব্ৰুৱাৰীঃ  
অসমত বৃহৎ বিনিয়োগৰ  
ঘোষণা কৰিছে কেন্দ্ৰীয়  
ৰেল, ইলেক্ট্ৰনিকছ, তথ্য  
প্ৰযুক্তি আৰু তথ্য আৰু  
সম্প্ৰচাৰ মন্ত্ৰী **৩ পৃষ্ঠাত**



**এজন থলুৱা নিবনুৱাক সংস্থাপনৰ বিপৰীতে পাব ১০ হাজাৰকৈ ইনচেন্টিভ**

## ৰাজসাহায্য, কৰ ৰেহাই! বিনিয়োগকাৰীৰ মন ৰাইজাই

■ **বিদ্যুৎ মাচুল ৰেহাই  
পাব ইউনিটত ২ টকাকৈ,  
এছজিএছটি নালাগিব  
১৫ বছৰলৈ, শুল্ক শূন্য!**



ই-সংবাদ বিশেষ, ২৫ ফেব্ৰুৱাৰীঃ এডভাণ্টেজ  
আছামৰ সুবিধা গ্ৰহণ কৰি যিসকল উদ্যোগপতিয়ে  
অসমত বিনিয়োগ কৰিব তেওঁলোকে ৰাজ্য  
চৰকাৰক নিজৰ ব্যৱসায়ৰ বাবে কোনো কৰ-কাটল  
দিব নালাগে। এতিয়া নতুনকৈ **৩ পৃষ্ঠাত চাওক**

**সুনন্দি মহাজনৰ পুত্ৰই দেখুৱালে অসমীয়াগিৰি**

**'এডভাণ্টেজ আছাম'ত  
দৰঙৰ পানীভাৰীৰ দস্তাবেজ**




ই-সংবাদ, ২৫ ফেব্ৰুৱাৰীঃ স'ততে  
কোৱা হয় যে অসমীয়াই বেহা-  
বেপাৰ কৰিব নাজানে। কিন্তু  
অসমীয়াই বেহা-বেপাৰ **৫ পৃষ্ঠাত**

**ক'ভিড ভেকচিনে  
প্ৰভাৱ পেলোৱা  
লোকৰ পৰিয়ালক  
সাহায্য দিয়ক!**

কেন্দ্ৰক পৰামৰ্শ ছুপ্ৰিম ক'ৰ্টৰ  
নতুন দিল্লী, ২৫ ফেব্ৰুৱাৰীঃ  
কোভিড ভেকচিন গ্ৰহণ কৰি মৃত্যু  
হোৱা লোকৰ পৰিয়ালক আৰ্থিক  
সাহায্য **শেষাংশ ২ পৃষ্ঠাত**

**উচ্চতম ন্যায়ালয়ক সময় ভিক্ষা  
বিদেশী খেদিবলৈ  
সময় লাগে কেন্দ্ৰক!**



নতুন দিল্লী, ২৫  
ফেব্ৰুৱাৰীঃ অসমৰ  
শৰণাৰ্থী শিৱিৰত বন্দী হৈ  
থকা ২৭০ জন বিদেশী  
নাগৰিকৰ **৩ পৃষ্ঠাত চাওক**

## ■ প্রথম পৃষ্ঠাৰ পৰা...

## ‘এ ফৰ আছাম’ আজি দেশত বাস্তৱ!

গুৱাহাটীত অনুষ্ঠিত হ’ল ‘এডভাণ্টেজ আছাম ২.০’ বিনিয়োগ সন্মিলন। মঙলবাৰে এই সন্মিলন উদ্বোধন কৰে প্রধানমন্ত্রী নৰেন্দ্ৰ মোদীয়ে। এই অনুষ্ঠানৰ মূল লক্ষ্য হৈছে অসমক দেশৰ অন্যতম বিনিয়োগ কেন্দ্ৰ হিচাপে প্রতিষ্ঠা কৰা। দুদিনীয়া মেগা সন্মিলনত উদ্বোধনী অধিবেশন, ৭খন মন্ত্রী পৰ্যায়ৰ বৈঠক, ১৪খন বিষয়ভিত্তিক অধিবেশন আৰু এখন বৃহৎ প্রদৰ্শনীৰে অসমৰ উদ্যোগ খণ্ডৰ উন্নয়ন আৰু বিনিয়োগৰ বিপুল সম্ভাৱনাক তুলি ধৰা হয়। ৰাজ্যখনৰ ক্ৰমবৰ্ধমান উদ্যোগ, বিশ্ব বাণিজ্যিক সম্পৰ্ক, আৰু ক্ষুদ্ৰ আৰু মজলীয়া উদ্যোগৰ শক্তি প্রদৰ্শন কৰা এই সন্মিলনত ২৪০ জনতকৈ অধিক প্রদৰ্শকে অংশগ্ৰহণ কৰে। ইফালে দুদিনীয়া ভ্ৰমণসূচীৰে অসমত উপস্থিত হোৱা প্রধানমন্ত্রী নৰেন্দ্ৰ মোদীয়ে সোমবাৰে ‘ঝুমইৰ বিনন্দিনী’ অনুষ্ঠানত অংশ লোৱাৰ পিছত মঙলবাৰে এডভাণ্টেজ আছাম ২.০ বিনিয়োগ

সন্মিলন উদ্বোধন কৰে। দেশ-বিদেশৰ বিনিয়োগকাৰী, নীতি নিৰ্ধাৰক, উদ্যোগপতি, ষ্টাৰ্টআপ উদ্যোগী, ছাত্ৰ-ছাত্ৰীৰ বৃহৎ সমাৰোশে এই সন্মিলনক এক বিশেষ মাত্ৰা প্ৰদান কৰে। সন্মিলনৰ মঞ্চৰ পৰাই প্রধানমন্ত্রীয়ে কয়, "ইতিহাস সাক্ষী, পূব ভাৰত ভাৰতৰ সমৃদ্ধিৰ মেৰুদণ্ড। আজি দেশ দ্ৰুতগতিত আগবাঢ়ি যোৱাৰ লগে লগে উত্তৰ-পূৰ্বাঞ্চলৰ শক্তিও পুনৰ জাগ্ৰত হৈছে। 'এডভাণ্টেজ আছাম' সেই নৱজাগৰণৰ প্ৰমাণ।" ২০১৩ চনত নিৰ্বাচনী প্ৰচাৰৰ বাবে অসম ভ্ৰমণৰ কথা স্মৰণ কৰি মোদীয়ে কয়, "সেই সময়ত মই কৈছিলো যে এদিন মানুহে 'এ ফৰ আছাম'ৰে বৰ্ণমালা শিকিব, আজি সেই সপোন বাস্তৱত পৰিণত হৈছে।" ইফালে ভাৰতৰ অৰ্থনৈতিক স্থিতিশীলতাৰ বিষয়ে উল্লেখ কৰি প্রধানমন্ত্রীয়ে কয় যে বিশ্বজুৰি অনিশ্চয়তাৰ মাজতো বিশেষজ্ঞসকলে আত্মবিশ্বাসী যে ভাৰত দ্ৰুতগতিত আগবাঢ়িছে।

কাৰণ আমাৰ দৃষ্টিভংগী দীৰ্ঘম্যাদী আৰু একবিংশ শতিকাৰ বাবে উপযুক্ত। ভাৰতৰ উদ্ভাৱনী যুৱক-যুৱতীসকলৰ ওপৰত আজি বিশ্বই আস্থা ৰাখিছে। নতুন সপোন লৈ আগবাঢ়ি যোৱা সকলক আমাৰ মধ্যবিত্ত শ্ৰেণীয়ে বিশ্বাস কৰে। আৰু আটাইতকৈ গুৰুত্বপূৰ্ণ কথাটো হ’ল ই ১.৪ বিলিয়ন ভাৰতীয়ৰ ওপৰত নিৰ্ভৰশীল, যিয়ে ৰাজনৈতিক স্থিতিশীলতা আৰু নীতিৰ ধাৰাবাহিকতা নিশ্চিত কৰিছে। ২০১৮ চনত প্ৰথমবাৰৰ বাবে আয়োজন কৰাৰ পিছত এইবাৰ আৰু ডাঙৰ মঞ্চৰ সৃষ্টি কৰিছে 'এডভাণ্টেজ আছাম'ৰ দ্বিতীয় সংস্কৰণে। এই অনুষ্ঠানৰ লক্ষ্য ৰাজ্যৰ আন্তঃগাঁথনি উন্নয়ন আৰু বৃহৎ বিনিয়োগ আকৰ্ষণ কৰা। দেশ-বিদেশৰ বিনিয়োগকাৰীৰ অভূতপূৰ্ব সঁহাৰিয়ে ইতিমধ্যে দেখুৱাইছে যে অসম এতিয়া কেৱল উত্তৰ-পূবৰ নহয়, সমগ্ৰ দেশৰ উদ্যোগিক মানচিত্ৰত মুখ্য ভূমিকা ল’বলৈ সাজু হৈছে।

## ■ প্রথম পৃষ্ঠাৰ পৰা...

## ৫০ হাজাৰ কোটিৰ আশ্বাস আদানি

গুৱাহাটীত ৫০ হাজাৰ কোটি টকাৰ বিনিয়োগৰ কথা ঘোষণা কৰি ৰাজ্যৰ উদ্যোগ খণ্ডক নতুন উচ্চতালৈ নিয়াৰ প্রতিশ্ৰুতি দিয়ে। সন্মিলনত বিলায়েন্স ইণ্ডাষ্ট্ৰীজৰ অধ্যক্ষ মুকেশ আস্থানীয়ে কয় যে তেওঁৰ কোম্পানীয়ে অহা পাঁচ বছৰত ৫০ হাজাৰ কোটি টকা বিনিয়োগ কৰিব। তেওঁ কয়, "২০১৮ চনৰ বিনিয়োগ সন্মিলনত আমি ৫ হাজাৰ কোটি টকাৰ বিনিয়োগৰ কথা ঘোষণা কৰিছিলো, যিটোৱে ইতিমধ্যে ১২ হাজাৰ কোটি টকাৰ সীমা অতিক্ৰম কৰিছে। এইবাৰ আমি সেই পৰিমাণ চাৰিগুণ বৃদ্ধি কৰি অহা পাঁচ বছৰত ৫০ হাজাৰ কোটি টকা বিনিয়োগ কৰিম।" তেওঁ আৰু কয় যে ভাৰতৰ উন্নয়নৰ মানচিত্ৰত অসমে এতিয়া গুৰুত্বপূৰ্ণ স্থান দখল কৰিছে। কেন্দ্ৰৰ 'এক্ট ইষ্ট, এক্ট ফাষ্ট, এক্ট ফাৰ্ট' নীতিক প্ৰশংসা কৰি আস্থানীয়ে কয় যে অসমৰ বিকাশ এনে গতিত হৈছে যে পূব আৰু দক্ষিণ-পূব এছিয়াৰ দেশসমূহেও নতুন সম্ভাৱনাৰ সন্ধানত ৰাজ্যখনৰ ফালে চকু ৰাখিব। প্ৰযুক্তিগত

বিকাশৰ ক্ষেত্ৰত অসমৰ সম্ভাৱনীয়তাক লৈও আশা ব্যক্ত কৰে আস্থানীয়ে। তেওঁ কয়, "এতিয়ালৈকে অসমক 'চাহ স্বৰ্গ' বুলি জনা গৈছিল, কিন্তু অহা দশকত অসম 'প্ৰযুক্তিৰ স্বৰ্গ' হ’ব। ইয়াৰ যুৱ প্ৰজন্মই কৃত্ৰিম বুদ্ধিমত্তাৰ ক্ষেত্ৰখনত এক বৈপ্লৱিক পৰিৱৰ্তন আনিব। এআই মানে কেৱল আৰ্টিফিচিয়েল ইণ্টেলিজেন্স নহয়, এআই মানে 'অসম ইণ্টেলিজেন্স'ও।" আনহাতে, আদানী গ্ৰুপৰ অধ্যক্ষ গৌতম আদানীয়ে কয় যে তেওঁৰ কোম্পানীয়েও অসমত ৫০ হাজাৰ কোটি টকা বিনিয়োগ কৰিব। এই ধন একাধিক ক্ষেত্ৰত যেনে বিমানবন্দৰ, এৰোচিটি, চিটি গেছ, বিদ্যুৎ পৰিবহন, চিমেন্ট আৰু পথ প্ৰকল্পত ব্যয় কৰা হ’ব। সন্মিলনৰ মঞ্চৰ পৰা আদানীয়ে কয়, "আজি মই গৌৰৱেৰে ঘোষণা কৰিছো যে আদানী গ্ৰুপে অসমত ৫০ হাজাৰ কোটি টকা বিনিয়োগ কৰাৰ প্রতিশ্ৰুতি দিছে।" তেওঁ আৰু কয় যে বিগত দুটা দশকত এনেধৰণৰ বিনিয়োগ

সন্মিলন ভাৰতৰ উদ্যোগিক বিকাশৰ বাবে এক মূল চালিকা শক্তি হৈ পৰিছে। এই পদক্ষেপসমূহে ৰাজ্যৰ আন্তঃগাঁথনি শক্তিশালী কৰাই নহয়, দেশৰ লক্ষ্য 'বিকশিত ভাৰত'ৰ দিশত এক গুৰুত্বপূৰ্ণ পদক্ষেপ। উল্লেখ্য যে, এই ঘোষণাৰ এদিন পূৰ্বে আদানীয়ে মধ্যপ্ৰদেশত অনুষ্ঠিত হোৱা গ্ল’বেল ইনভেষ্টছ ছামিটতো ১১ লাখ কোটি টকাৰ বিনিয়োগৰ কথা ঘোষণা কৰিছিল। বিমানবন্দৰ প্ৰকল্প, গ্ৰীণফিল্ড স্মাৰ্ট চিটি, কয়লা গেছফিকেশ্বন প্ৰকল্পত বিপুল বিনিয়োগৰ পৰিকল্পনা কৰা হৈছে। অসম বিনিয়োগ সন্মিলনক গুজৰাটৰ উদ্যোগিক বিপ্লৱৰ সৈতে তুলনা কৰি আদানীয়ে কয়, "২০০৩ চনত গুজৰাটত 'বিজাৰ্জেণ্ট গুজৰাট' পদক্ষেপক প্ৰজ্বলিত কৰা স্কুলিংটোৱে পিছত 'ভাইব্ৰেণ্ট গুজৰাট' শীৰ্ষ সন্মিলনত গঢ় লৈ উঠিছিল। আজি একে ধাৰা দেশৰ আন ৰাজ্যতো বিয়পি পৰিছে, য'ত অসমৰ দৰে ৰাজ্য বিনিয়োগৰ কেন্দ্ৰবিন্দু হৈ পৰিছে।"

## ■ প্রথম পৃষ্ঠাৰ পৰা...

## ক’ভিড ভেকচিনে প্ৰভাৱ পেলাৱা

প্ৰদান কৰিব লাগে নে নাই সেই সম্পৰ্কে নতুন নীতি প্ৰণয়ন কৰিবলৈ কেন্দ্ৰীয় চৰকাৰক পৰামৰ্শ আগবঢ়ালে উচ্চতম ন্যায়ালয়ে। মঙলবাৰে উচ্চতম ন্যায়ালয়ৰ বিচাৰপীঠে মৌখিকভাৱে কেন্দ্ৰক কয় যে মৃতকৰ পৰিয়ালক কোনো ধৰণে সহায় কৰাটো সম্ভৱ নেকি সেই বিষয়ে চিন্তা কৰাটো প্ৰয়োজন। অৱশ্যে ভেকচিনৰ পাৰ্শ্বক্ৰিয়াৰ সৈতে জড়িত সকলো গোচৰ আদালতে খাৰিজ কৰে। উচ্চতম ন্যায়ালয়ত দাখিল কৰা এক গোচৰত দাবী কৰা হৈছিল যে কোভিড ভেকচিন গ্ৰহণ কৰি বহু লোকৰ মৃত্যু হৈছে যদিও তেওঁলোকৰ পৰিয়ালৰ বাবে চৰকাৰী সাহায্য নাই। এই গোচৰৰ শুনানি গ্ৰহণ কৰে ন্যায়াধীশ বিক্রম নাথ আৰু সন্দীপ মেহতাৰ বিচাৰপীঠে। শুনানিকালত

ন্যায়াধীশসকলে কেন্দ্ৰক পৰামৰ্শ দিয়ে যে দুৰ্যোগ ব্যৱস্থাপনা আইনত কোনো ধৰণৰ সংশোধন কৰিব পাৰি নেকি যাতে ক্ষতিগ্ৰস্ত পৰিয়ালসমূহক কিছু আৰ্থিক সাহায্য প্ৰদান কৰিব পৰা যায়। প্ৰসংগক্ৰমে ২০২৩ চনত এই সন্দৰ্ভত কেৰালা উচ্চ ন্যায়ালয়তো গোচৰ ৰুজু হৈছিল যদিও পৰৱৰ্তী সময়ত উচ্চতম ন্যায়ালয়ে সেই গোচৰত স্থগিতাদেশ জাৰি কৰিছিল। মন কৰিবলগীয়া যে কোভিড ভেকচিন প্ৰস্তুত কৰা কোম্পানী আণ্টাজেনেকাই স্বীকাৰ কৰিছে যে তেওঁলোকৰ ভেকচিন লোৱাৰ পিছত কিছুমান মানুহৰ থ্ৰম্ব’ছিছ (তেজ জমা হোৱাৰ সমস্যা) হ’ব পাৰে। অসম চিকিৎসা মহাবিদ্যালয়ৰ প্ৰতিবেদনত উল্লেখ কৰা হৈছে যে ক’ভিড ভেকচিন গ্ৰহণ কৰা ৫৫ শতাংশ লোকে

জ্বৰ আৰু মূৰৰ বিষকে ধৰি একাধিক পাৰ্শ্বক্ৰিয়াৰ সন্মুখীন হৈছিল। প্ৰতিবেদন মতে বেছিভাগ ক্ষেত্ৰতে প্ৰথম ড’জ লোৱাৰ এসপ্তাহৰ ভিতৰতে এই সমস্যাৰ সৃষ্টি হৈছিল। কিন্তু কেন্দ্ৰীয় চৰকাৰে বাৰে বাৰে দাবী কৰি আহিছে যে কোভিড ভেকচিনৰ পাৰ্শ্বক্ৰিয়াৰ বাবে কোনো লোকৰ মৃত্যু হোৱা নাই। কেন্দ্ৰীয় স্বাস্থ্যমন্ত্রী জে পি নাডাই আইচিএমআৰৰ প্ৰতিবেদনৰ ভিত্তিত কয় যে কোভিড ভেকচিন গ্ৰহণৰ বাবে কোনো লোকৰ মৃত্যু হোৱা নাই, বৰঞ্চ ভেকচিনে সংক্ৰমণৰ সম্ভাৱনা হ্রাস কৰি জীৱন ৰক্ষাহে কৰিছে। ইয়াৰ পিছতো উচ্চতম ন্যায়ালয়ে ভেকচিনৰ লগত জড়িত মৃত্যুৰ অভিযোগ উত্থাপন হোৱাৰ পিছত কেন্দ্ৰক বিষয়টো পুনৰ বিবেচনা কৰিবলৈ পৰামৰ্শ দিয়ে।

## ■ প্রথম পৃষ্ঠাৰ পৰা...

অশ্বিনী বৈষ্ণৱে। গুৱাহাটীত অনুষ্ঠিত 'এডভাণ্টেজ আছাম ২.০' বিনিয়োগ আৰু আন্তঃগাঁথনি সন্মিলনত অংশগ্ৰহণ কৰি তেওঁ ৰে'লৱে আৰু আই টি উদ্যোগৰ কেইবাটাও নতুন প্ৰকল্পৰ কথা ঘোষণা কৰে। সন্মিলনত মন্ত্ৰীগৰাকীয়ে কয় যে উত্তৰ-পূব ভাৰত এতিয়া দেশৰ উন্নয়নৰ "নতুন ইঞ্জিন" হৈ পৰিছে। গতিকে বড়োলেণ্ড চুক্তিৰ প্ৰতিশ্ৰুতি পূৰণৰ বাবে বাসবাবীত নিৰ্মাণ হ'ব নতুন ৰে'লৱে ৰোলিং ষ্টক নিৰ্মাণ কাৰখানা। লামডিঙত মুকলি কৰা হ'ব ইঞ্জিনৰ মধ্যকালীন পুনৰ্গঠন কেন্দ্ৰ। তদুপৰি গুৱাহাটী ৰেলৱে ষ্টেচনক বিশ্বমানৰ ষ্টেচনলৈ ৰূপান্তৰিত কৰা হ'ব, য'ত ১২ মহলীয়া তথ্য প্ৰযুক্তি (আইটি) প্লাণ্ট নিৰ্মাণ কৰা হ'ব। তদুপৰি অহা ১০ মাহৰ ভিতৰত অসমত মুকলি কৰা হ'ব দুখন 'অমৃত ভাৰত ৰে'ল'। গুৱাহাটী-

## অসমত হ'ব ৬০টা অমৃত ষ্টেশ্যন!

শিলচৰ আৰু গুৱাহাটী-আগৰতলা পথত শীঘ্ৰে দুখনকৈ নতুন ইন্টাৰচিটি ৰে'লও মুকলি কৰা হ'ব বুলি ঘোষণা কৰে বৈষ্ণৱে। কৌশলগত দৃষ্টিকোণৰ পৰা অতি গুৰুত্বপূৰ্ণ চিকেন নেক অঞ্চলত ৰে'লপথ চাৰিগুণ সম্প্ৰসাৰণৰ কাম আৰম্ভ হ'ব বুলিও তেওঁ কয়। কেন্দ্ৰীয় মন্ত্ৰী অশ্বিনী বৈষ্ণৱে লগতে কয় যে বৰ্তমান মুঠ ২২০০ কিলোমিটাৰ দৈৰ্ঘ্যৰ ১৮টা নতুন ৰে'ল প্ৰকল্পৰ বাবে বিশদ প্ৰকল্প প্ৰতিবেদন (ডিপিআৰ) প্ৰস্তুত কৰাৰ কাম চলি আছে। এই প্ৰকল্পসমূহত আনুমানিক ১,১০,০০০ কোটি টকা বিনিয়োগ কৰা হ'ব। তদুপৰি ২০৩৯ কোটি টকা ব্যয় সাপেক্ষে অসমৰ ৬০টা ৰে'ল ষ্টেচনক 'অমৃত ষ্টেচন' হিচাপে পুনৰ উন্নীত কৰা হ'ব। অসমত আন এটা অৰ্ধপৰিবাহী হাব স্থাপনৰ কথা ঘোষণা কৰে কেন্দ্ৰীয় মন্ত্ৰীগৰাকীয়ে।

তদুপৰি কামৰূপ জিলাত এটা নতুন ইলেক্ট্ৰনিকছ উৎপাদন হাব গঢ়ি তোলা হ'ব। অসমৰ অভিযন্তাসকলক উন্নত প্ৰশিক্ষণৰ বাবে টাইৱানৰ পিএছএমচি ছেমিকণ্ডাক্টৰ ফেবত প্ৰশিক্ষণ দিয়া হ'ব। ইয়াৰ উপৰিও 'নেশ্যনেল ছুপাৰ কম্পিউটিং মিছন'ৰ অধীনত গুৱাহাটী আইআইটিত ৮৩৮ টেৰাফ্লপ হাই-পাৰফ'ৰমেন্স কম্পিউটিং (এইচপিচি) চিষ্টেম 'পৰম কামৰূপা' মুকলি কৰা হৈছে, যিয়ে অসমৰ প্ৰযুক্তিগত বিকাশত মুখ্য ভূমিকা গ্ৰহণ কৰিব বুলি মন্তব্য কৰে অশ্বিনী বৈষ্ণৱে। তেওঁ কয় যে এই বিনিয়োগ আৰু আন্তঃগাঁথনি প্ৰকল্পৰ জৰিয়তে কেন্দ্ৰীয় চৰকাৰে অসমক দেশৰ প্ৰযুক্তি আৰু পৰিবহণ খণ্ডত নতুন উচ্চতালৈ লৈ যোৱাৰ লক্ষ্য লৈছে। অৱশ্যে এই লক্ষ্যত কেতিয়া উপনীত হয়, সেয়া সময়তহে হ'ব লক্ষণীয়।

## ■ প্রথম পৃষ্ঠাৰ পৰা...

## বিদেশী খেদিবলৈ সময় লাগে

প্ৰত্যাৰ্পণ সন্দৰ্ভত ২১ মাৰ্চৰ ভিতৰত কেন্দ্ৰীয় চৰকাৰে প্ৰতিক্ৰিয়া দাখিল কৰিব লাগিব উচ্চতম ন্যায়ালয়ত। আজি সৰ্বোচ্চ ন্যায়ালয়ে এই গোচৰৰ শুনানি গ্ৰহণ কৰি কেন্দ্ৰীয় চৰকাৰে আদালতৰ পূৰ্বৰ নিৰ্দেশ মানি চলিছে নে নাই সেই সন্দৰ্ভত স্পষ্ট ব্যাখ্যা প্ৰদান কৰিবলৈ নিৰ্দেশ দিয়ে। কেন্দ্ৰীয় চৰকাৰৰ অনুৰোধত ন্যায়াধীশ অভয় এছ ওকা আৰু উজ্জ্বল ভূঞাৰ নেতৃত্বৰ এখন বিচাৰপীঠে আজি শুনানি স্থগিত ৰাখে। ছলিচিটৰ জেনেৰেল তুষাৰ মেহতাই আদালতৰ পৰা অধিক সময় বিচাৰি কয় যে বিষয়টো 'উচ্চতম কাৰ্যবাহী পৰ্যায়ত' বিবেচনাধীন হৈ আছে আৰু সিদ্ধান্ত লোৱাৰ পিছতহে আদালতত দাখিল কৰা হ'ব। সোমবাৰে মেহতাই আদালতত কয় যে প্ৰত্যাৰ্পণৰ বিষয়টো সক্রিয়ভাৱে বিবেচনাধীন হৈ আছে আৰু কেন্দ্ৰই দুসপ্তাহৰ সময় বিচাৰিছে।

শীৰ্ষ আদালতে সেই অনুৰোধ মানি লৈ মঙলবাৰে কেন্দ্ৰক পুনৰ গোচৰটো দাখিল কৰিবলৈ অনুমতি দিয়ে। উল্লেখ্য যে, ইয়াৰ পূৰ্বে ৪ ফেব্ৰুৱাৰীৰ নিৰ্দেশত উচ্চতম ন্যায়ালয়ে কেন্দ্ৰ আৰু অসম চৰকাৰক শীঘ্ৰে বন্দীসকলৰ প্ৰত্যাৰ্পণৰ নিৰ্দেশ দিছিল। আদালতে কয় যে এই বিদেশীসকলক অনিৰ্দিষ্টকাললৈ আটক কৰাটো 'সকলো ধৰণৰ মানৱ অধিকাৰৰ উলংঘা'। ইফালে আজি আদালতে স্পষ্ট কৰি দি কয় যে যিসকলক বিদেশী ঘোষণা কৰা হৈছে তেওঁলোকক অনিৰ্দিষ্টকাললৈ আটক কৰিব নোৱাৰিব। পৰৱৰ্তী শুনানিৰ পূৰ্বে কেন্দ্ৰক এক নিৰ্দিষ্ট পৰিকল্পনা দাখিল কৰিবলৈ কয় ন্যায়ালয়ে। একে সময়তে আদালতে অসম চৰকাৰে দাখিল কৰা শপতনামাক "অস্পষ্ট" বুলি অভিহিত কৰি অসন্তুষ্টি প্ৰকাশ কৰি প্ৰত্যাৰ্পণ প্ৰক্ৰিয়াৰ সবিশেষ তথ্য দাখিল

কৰিবলৈ নিৰ্দেশ দিয়ে। ন্যায়াধীশ ওকাই কয় যে ভাৰত চৰকাৰে বিদেশী ঘোষণা কৰা সকলো বিদেশী নাগৰিকৰ সম্পূৰ্ণ তথ্য, ইয়াৰে কিমানজনক প্ৰত্যাৰ্পণ কৰা হৈছে, প্ৰত্যাৰ্পণ প্ৰক্ৰিয়া কেনেকৈ সম্পূৰ্ণ হ'ল তাৰ সকলো পৰিসংখ্যা আদালতত দাখিল কৰিব লাগিব। আদালতে লগতে কয়, "এনেদৰে কাৰোবাক অনিৰ্দিষ্টকাললৈ বন্দী কৰি ৰখাটো গ্ৰহণযোগ্য নহয়। ই মানৱ অধিকাৰ উলংঘা আৰু আন্তঃৰাষ্ট্ৰীয় আইনৰ অধীনত অবৈধ।" লক্ষণীয় যে, অসম চৰকাৰে আদালতত জনোৱা মতে, ৬৩গৰাকী বন্দীৰ বিদেশী ঠিকনা অজ্ঞাত হোৱাৰ বাবেই তেওঁলোকৰ প্ৰত্যাৰ্পণ স্থগিত ৰখা হৈছে। কিন্তু আদালতে সেই যুক্তিও নাকচ কৰে। এই গোচৰৰ পৰৱৰ্তী শুনানি অহা ২১ মাৰ্চত হ'ব আৰু সেই শুনানিত কেন্দ্ৰ চৰকাৰে স্পষ্ট ব্যাখ্যা দিব লাগিব।

## ■ প্রথম পৃষ্ঠাৰ পৰা...

স্থাপন হ'বলগা এই উদ্যোগসমূহৰ বাবে ৰাজ্য চৰকাৰে শুক্লশূন্য নীতি গ্ৰহণ কৰিছে। অকল সেয়াই নহয়, উদ্যোগপতিসকলক অসমত বিনিয়োগ কৰাৰ বাবে অসম চৰকাৰে পুঁজিপতিসকলক ইচ্ছা অনুযায়ী সা-সুবিধা প্ৰদান কৰিছে। আনটো বাদেই অসমৰ থলুৱা যুৱক-যুৱতীক নিযুক্তি দিলে প্ৰতিজনৰ বিপৰীতে ১০ হাজাৰ টকাকৈ দৰমহা দিব ৰাজ্য চৰকাৰে। এইসকল উদ্যোগপতিক তেওঁলোকৰ উৎপাদিত সাা-সমগ্ৰীত ১৫ বছৰলৈ কৰ নলগোৱাৰো প্ৰস্তাৱ দিছে অসম চৰকাৰে। অৰ্থাৎ ১৫ বছৰৰ এছজিএছটি সম্পূৰ্ণৰূপে ৰেহাই দিয়াৰ কথা নতুন উদ্যোগ নীতিত ঘোষণা কৰা হৈছে। অকল সেয়াই নহয়, বাম্পাৰ অফাৰ হিচাপে প্ৰতি ইউনিটৰ বিপৰীতে ৫ বছৰৰ বাবে ২টকাকৈ বিদ্যুতৰ মাচুল ৰেহাই দিয়া হৈছে। আন্তঃগাঁথনি উন্নয়নৰ বাবে ৩০ শতাংশ পৰ্যন্ত ৰাজসাহায্য প্ৰদানৰ ব্যৱস্থা কৰা হৈছে। একেদৰে উদ্যোগ পৰিচালনা কৰিবৰ বাবে ৫ বছৰলৈ যি ঋণ ল'ব তাৰো ২ শতাংশ ৰাজসাহায্য হিচাপে প্ৰদান কৰাৰ প্ৰস্তাৱ দিয়া হৈছে। লগতে পৰিৱেশ

## ৰাজসাহায্য, কৰ ৰেহাই!

সংৰক্ষণৰ বাবেও ২৫ লাখ টকা পৰ্যন্ত বিত্তীয় সাহায্য আগবঢ়োৱাৰ প্ৰস্তাৱ দিয়া হৈছে। সেই হিচাপত অসমত জাগীৰোডৰ কাগজ কল বন্ধ কৰি স্থাপন কৰা টাটাৰ ছেমিকণ্ডাক্টৰ উদ্যোগক প্ৰতি বিঘা মাটি ১ টকা দৰত লীজত দিয়া হৈছে। মুঠতে পুঁজিপতিক সম্পূৰ্ণৰূপে অসমত বিনিয়োগ কৰাৰ সুবিধা প্ৰদান কৰা হৈছে। সেই হিচাপত লাখ লাখ কোটি টকাৰ বিনিয়োগ হয়তো তাৎক্ষণিকভাৱে সকলোৰে চকুত উজ্জ্বল হ'ব। কিন্তু তাৰ সুফল অসমে কিমান লাভ কৰে সেয়া ৫ বছৰৰ পিছতহে উপলব্ধি কৰিব পৰা যাব। মুখ্যমন্ত্ৰী ড০ হিমন্ত বিশ্ব শৰ্মাই সম্পূৰ্ণ নিৰ্বাচনকেন্দ্ৰিক এক উদ্যোগ নীতি গ্ৰহণ কৰি এডভাণ্টেজ আছামৰ জৰিয়তে অসমত বিনিয়োগকাৰীক সা-সুবিধা প্ৰদানৰ ব্যৱস্থা কৰিছে। ২০২৬ৰ নিৰ্বাচনলৈকে এডভাণ্টেজ আছামৰ নিচাই সকলোকে আপ্লুত কৰি ৰাখিব। কিন্তু শেষ মুহূৰ্তত অসমৰ নিবনুৱা যুৱক-যুৱতীসকল কেনেদৰে সংস্থাপিত হ'ব বা অসমত উৎপাদিত সামগ্ৰীৰ পৰা অসমে কিমান ৰাজহ লাভ কৰিছে তাৰ হিচাপত জমা খৰছত

শূন্য হৈ ৰ'বগৈ। উল্লেখ্য যে, অসমত সততে উদ্যোগ নীতিত লাভ কৰা ৰাজসাহায্যৰ সুবিধা ল'বলৈ বহু উদ্যোগপতিয়ে হেতা-ওপৰা লগায় আৰু শেষ মুহূৰ্তত উদ্যোগ স্থাপন কৰি ৰাজসাহায্য লৈ কোনোধৰণৰ উৎপাদন নকৰাকৈ উধাও হয়। অসমৰ বৃহৎ আৰু মজলীয়া উদ্যোগসমূহৰ স্থাপন আৰু বন্ধ হোৱাৰ তালিকাখন উলিয়ালেই এই কথা স্পষ্ট হৈ পৰে। অসম চৰকাৰে অসমত বিনিয়োগকাৰীক বিনিয়োগ বৃদ্ধি কৰাৰ নামত যি নীতি গ্ৰহণ কৰিছে সেই নীতিত ৰাজ্যখন অধিক ঋণগ্ৰস্ত হৈ পৰাৰ আশংকাও নোহোৱা নহয়। উদ্যোগ নীতিত দেখা গৈছে যে থলুৱা যুৱক-যুৱতীক নিযুক্তি প্ৰদান কৰিলে ৰাজ্য চৰকাৰে এটা অংশ দৰমহা দিব লাগিব। অন্য শিতানৰ ৰাজসাহায্যৰ কথাতো বাদেই, ৰাজহ বৃদ্ধিৰ কোনো উৎস সম্প্ৰসাৰণ নকৰাৰ বাবেই ৰাজ্য চৰকাৰে প্ৰতি মাহে মাহে হাজাৰ হাজাৰ কোটি টকা ঋণ লৈ থাকিবলগীয়া হৈছে। তেনে পৰিস্থিতিত নতুন উদ্যোগ নীতিত চৰকাৰে ধন বিনিয়োগ কৰিব ক'ব পৰা সেয়া এক নুবুজা সাঁথৰ।

## ■ প্রথম পৃষ্ঠাৰ পৰা...

## আহিছে আহিছে, অসমলৈ 'ইনভেষ্টৰ'

আসাম ২.০ৰ প্ৰথম দিনৰ কাৰ্যসূচী মুখ্যমন্ত্রী ড০ হিমন্ত বিশ্ব শৰ্মা, ৰাজ্যপাল লক্ষ্মন আচাৰ্যৰ উপস্থিতিত প্ৰধানমন্ত্রী নৰেন্দ্ৰ মোদীয়ে উদ্বোধন কৰে। দেশ-বিদেশৰ বিভিন্ন উদ্যোগপতি, অৰ্থনীতিবিদ তথা প্ৰতিনিধিৰ উপস্থিতিত পুৱা ১০.৩০ বজাত প্ৰধানমন্ত্রী নৰেন্দ্ৰ মোদীয়ে আনুষ্ঠানিকভাৱে এডভাণ্টেজ আছাম ২.০ বিনিয়োগ সন্মিলন উদ্বোধন কৰে। উদ্যোগপতি, অৰ্থনীতিবিদ তথা প্ৰতিনিধিসকলৰ উপস্থিতিত কাইলৈ আন কেইবাটাও কাৰ্যসূচী অনুষ্ঠিত হ'ব যদিও ৰাজ্যৰ কেবিনেটৰ অনুমোদন মৰ্মে আজি উদ্যোগসমূহৰ সৈতে বুজাবুজি চুক্তি স্বাক্ষৰ কৰে। আজিৰ সন্মিলনত বিশ্বৰ ৪৫ খন দেশৰ ৰাষ্ট্ৰদূত, উচ্চায়ুক্ত আৰু প্ৰতিনিধিৰ দল উপস্থিত থাকে। অষ্ট্ৰিয়া, ভূটান, জাপান, বাংলাদেশ, জাৰ্মানী, জৰ্জিয়া, ফিনলেণ্ড, ইটালী, ইৰাক আদি কৰি প্ৰায় ৪৫খন দেশৰ ৰাষ্ট্ৰদূত, উচ্চায়ুক্ত, প্ৰতিনিধিৰ ৮১ জনীয়া দলে বিনিয়োগ সন্মিলনত অংশ লয়। আদানি গ্ৰুপৰ অধ্যক্ষ গৌতম আদানি, ৰিলায়েন্সৰ অধ্যক্ষ মুকেশ আস্থানি, জে এছ ডব্লিউৰ অধ্যক্ষ সজ্জন জিন্দাল, জিন্দাল গ্ৰুপৰ অধ্যক্ষ সাবিত্ৰী জিন্দাল, বেদান্ত লিমিটেডৰ অধ্যক্ষ অনিল আগৰৱালা, ভাৰতীয় ৰিজাৰ্ভ বেংকৰ ডেপুটি কমিচনাৰ ৰবি শংকৰ, অ'এনজি চিৰ অধ্যক্ষ অৰুণ কুমাৰ সিং, এছআৰগ্ৰুপৰ অধ্যক্ষ প্ৰশান্ত বৰুইয়া, টাটা গ্ৰুপৰ অধ্যক্ষ এন চন্দ্ৰ শেখৰণ সমন্বিতে প্ৰায় ৩০০ বিনিয়োগকাৰীয়ে বিনিয়োগৰ অংশ লয়। আজিৰ এই সন্মিলনত আগন্তুক দিনত আদানি গ্ৰুপে ৫০ হাজাৰ কোটি টকা, ৰিলায়েন্স গ্ৰুপে ৫০ হাজাৰ কোটি টকা বিনিয়োগ কৰাৰ লগতে বেদান্ত গ্ৰুপে ৫০ হাজাৰ কোটি, টাটা পাৱাৰে ৩০ হাজাৰ কোটি টকাৰ বিনিয়োগ কৰাৰ প্ৰতিশ্ৰুতি। লীলাৱতি ফাউণ্ডেচনে ১৫০ কোটি টকা, বায়ফ্ৰেণ্ডে ২৬০ কোটি টকা, গ্ৰীনক এনাৰ্জিছে ৫৮৫০ কোটি টকাৰ অসমত বিনিয়োগ কৰাৰ প্ৰতিশ্ৰুতি দিয়ে। লগতে আন আন কেইবাটাও সৰু-বৰ উদ্যোগে বিনিয়োগ কৰাৰ ঘোষণা কৰিছে। সন্মিলনৰ আজিৰ প্ৰথমটো দিনত ৬০খন দেশৰ প্ৰতিনিধি, বিদেশৰ ভালেসংখ্যক বিনিয়োগকাৰী, দেশৰ আগশাৰীৰ উদ্যোগ গোষ্ঠীসমূহৰ অধ্যক্ষ, পৰিচালন সঞ্চালক, কেবাজনো কেন্দ্ৰীয় মন্ত্ৰীৰ উপস্থিতিত আয়োজিত সন্মিলনত লক্ষাধিক কোটি টকাৰ বিনিয়োগৰ প্ৰতিশ্ৰুতি প্ৰদান কৰে। কালি সন্ধিয়া ব্লুম্ব'ৰ বিনন্দিনী অনুষ্ঠানত অংশ লৈ আজি এডভাণ্টেজ

আসাম ২.০ সন্মিলনৰ প্ৰদৰ্শন প্ৰত্যক্ষ কৰে। প্ৰধানমন্ত্রী নৰেন্দ্ৰ মোদীয়ে এডভাণ্টেজ আছাম ২.০ৰ প্ৰদৰ্শনীৰ দ্বাৰা মুকলি কৰি বিভিন্ন বিপনী, বিভিন্ন ব্যৱসায়িক প্ৰতিষ্ঠানৰ কক্ষও পৰিদৰ্শন কৰে। আজিৰ প্ৰথম দিনটোৰ কাৰ্যসূচী অনুসৰি বিনিয়োগকাৰীৰ উপস্থিতিত ভাষণ প্ৰদান কৰে মুখ্যমন্ত্রী হিমন্ত বিশ্ব শৰ্মাই। সন্মিলনৰ উদ্বোধনী অনুষ্ঠানত ভাষণ দি মুখ্যমন্ত্রী হিমন্ত বিশ্ব শৰ্মাই প্ৰধানমন্ত্রী নৰেন্দ্ৰ মোদীক ভূয়সী প্ৰশংসা কৰে। হিমন্ত বিশ্ব শৰ্মাই কয় যে ২০১৮ চনৰ ৩ আৰু ৪ ফেব্ৰুৱাৰীত প্ৰথমবাৰ প্ৰধানমন্ত্ৰীৰ আশীৰ্বাদত অসমত এডভাণ্টেজ আসাম আৰম্ভ হৈছিল। ২৬ হাজাৰ কোটিৰ বিনিয়োগৰ ফলত নুমলীগড় ৰিফাইনাৰীত পাৰাদ্বীপৰ পৰা নুমলীগড়লৈ ক্ৰুড পাইপলাইন সম্প্ৰসাৰণৰ বাবে ৯ মিলিয়ন মেট্ৰিকটনলৈ বৃদ্ধি কৰে। অসমক গ্ৰেছ গ্ৰীডৰ সৈতে সংযুক্ত কৰা আৰু টাটাৰ দ্বাৰা ছেমিকণ্ডাক্টৰ আৰম্ভণি অসমত প্ৰধানমন্ত্ৰীৰ আশীৰ্বাদত হোৱা বুলি কয়। হিমন্ত বিশ্ব শৰ্মাই প্ৰধানমন্ত্ৰী মোদীৰ কাৰ্যকালত কি কি পৰিৱৰ্তন হৈছে তাৰ উদাহৰণ দাঙি ধৰি আৰু কয় যে প্ৰধানমন্ত্ৰীয়ে ভাৰত চৰকাৰৰ বাজেটত আমাৰ নামৰূপত এক গ্ৰীন ফিল্ড ফাৰ্টিলাইজাৰ প্লাণ্ট স্থাপন কৰা হৈছে আৰু ১২ লাখ মেট্ৰিকটন ফাৰ্টিলাইজাৰ উৎপাদন কৰা হ'ব। আমাৰ অসমৰ ইণ্ডাষ্ট্ৰিয়েলাইজেনৰ ইতিহাস আৰম্ভ হৈছে ১৮৩৯ চনত। অসমৰ চাহ উদ্যোগে দুশ বছৰ অতিক্ৰম কৰিলে। আমাৰ ডিগবৈ ৰিফাইনেৰী ১৯০১ চনত স্থাপন হৈছিল। ১৮৪৭ চনৰ পৰা আমাৰ কয়লাৰ অন্বেষণ আৰম্ভ। ভাৰতৰ স্বাধীনতাৰ সময়ত আমাৰ জনমূৰি আয় ভাৰততকৈ ৪ শতাংশ অধিক আছিল। কিন্তু যেতিয়া দেশ বিভাজন হৈছিল তেতিয়া আমাৰ যি পৰম্পৰাগত বাণিজ্য সংযোগ আছিল সেয়া আমি হেৰুৱালো। আমাৰ ৰাজ্যখন পাঁচবাৰ বিভাজন হৈছে। ডাঙৰ ভূমিকম্প আহিল আৰু অসম কেইবা দশক ধৰি অস্থিৰ আৰু আইন-শৃংখলাজনিত পৰিস্থিতিৰ সন্মুখীন হ'বলগা হয়। যাৰ বাবে বিকাশ স্থবিৰ হৈ পৰে। প্ৰধানমন্ত্ৰীক প্ৰশংসা কৰি নৰেন্দ্ৰ মোদী প্ৰধানমন্ত্ৰী হোৱাৰ পিছত ২০১৪ চনৰ পিছত অসমৰ পুনৰ জন্ম হৈছে বুলি দাবী কৰে। প্ৰধানমন্ত্ৰীৰ নেতৃত্বত অসম শান্তিৰ ৰাজ্য হৈছে বুলি দাবী কৰি হিমন্ত বিশ্ব শৰ্মাই আৰু কয় যে দেশৰ ভিতৰতে আটাইতকৈ অশান্তিত থকা ৰাজ্য আছিল অসম। আজি সেইখন ৰাজ্য দেশৰ

সকলোতকৈ শান্তিপূৰ্ণ ৰাজ্য। প্ৰধানমন্ত্ৰীৰ নেতৃত্বত আমাৰ ৰাজ্যত ২০২৪ চনৰ পিছত ২,৩২৪ কিঃমিঃ ৰাষ্ট্ৰীয় ঘাইপথ নিৰ্মাণ হৈছে। ৬০০ কিঃমিঃ মিটাৰগজক ব্ৰডগজ কৰা হৈছে। প্ৰধানমন্ত্ৰীৰ নেতৃত্বত ২০০ কিঃমিঃ ৰেলৱেৰ দ্বৈত ট্ৰেক স্থাপন হৈছে। গুৱাহাটী বিমানবন্দৰ ভাৰতৰ সপ্তম ব্যস্ততম বিমানবন্দৰ হয়। ২০১৩-১৪ চনত আমাৰ বাৰ্ষিক জিডিপি ২৯ বিলিয়ন ডলাৰ আছিল। কিন্তু ২০২৩ চনত আমাৰ ৰাজ্যখনৰ জিডিপি ৬৮.৭ বিলিয়ন ডলাৰত উপনীত হৈছে। আমি সম্পূৰ্ণ দশকটোত ১৩ শতাংশ বিকাশ কৰিছো। এই বছৰ আমাৰ জিডিপিৰ বিকাশ ১৫.২ শতাংশ হ'ব আৰু ২০৩০ চনত ১৪৩ বিলিয়ন মাৰ্কিন ডলাৰৰ অৰ্থনীতি হ'ম। মুখ্যমন্ত্ৰীগৰাকীয়ে ২০৩০ চনৰ ভিতৰত অসমত ১৪৩ বিলিয়ন আমেৰিকান ডলাৰৰ অৰ্থনীতি হ'ব বুলি দাবী কৰি বিনিয়োগকাৰীসকলক ৰাজ্যখনৰ বিকাশত যোগদান কৰিবলৈ আহ্বান জনায়। আটাইতকৈ অশান্ত ৰাজ্যখন এতিয়া আটাইতকৈ শান্তিপূৰ্ণ ৰাজ্য হৈছে। এই বছৰ ৰাজ্যখনৰ জিডিপি বৃদ্ধি ১৫.২ শতাংশ হ'ব। ২০৩০ চনৰ ভিতৰত অৰ্থনীতি ১৪৩ বিলিয়ন আমেৰিকান ডলাৰত উপনীত হ'ব। আমি অসমত উদ্যোগ স্থাপনৰ বাবে সৰ্বশ্ৰেষ্ঠ কাম আৰু সৌহাৰ্দ্যপূৰ্ণ পৰিৱেশ নিশ্চিত কৰিম। অনুগ্ৰহ কৰি ইয়ালৈ আহক আৰু বিনিয়োগ কৰক। প্ৰধানমন্ত্ৰী নৰেন্দ্ৰ মোদীৰ অধীনত বিজেপি নেতৃত্বাধীন চৰকাৰ কেন্দ্ৰত শাসনলৈ অহাৰ পিছত ২০১৪ চনৰ পৰা ৰাজ্যখনত পুনৰুত্থান হৈছে বুলি দাবী কৰি মুখ্যমন্ত্ৰীৰ মন্তব্য স্বাধীনতাৰ পিছত বাণিজ্যিক সম্পৰ্ক ব্যাহত হোৱাৰ বাবে অসমৰ অৰ্থনীতি হ্রাস হ'বলৈ আৰম্ভ কৰে। কেইবা দশক ধৰি অসমত আন্দোলন আৰু বিদ্ৰোহ দেখা গৈছিল। '১৪ চনৰ পিছত প্ৰধানমন্ত্ৰী নৰেন্দ্ৰ মোদীৰ নেতৃত্বত অসমত পুনৰ জন্ম হয়। এসময়ত আটাইতকৈ অশান্ত ৰাজ্য হিচাপে জনাজাত অসম এখন শান্তিপূৰ্ণ ৰাজ্য। শৰ্মাই কেন্দ্ৰৰ মোদী চৰকাৰে সকলো ৰাজ্যক বিনিয়োগক আকৰ্ষিত কৰিবলৈ উৎসাহিত কৰি আহিছে। প্ৰধানমন্ত্ৰীয়ে প্ৰতিযোগিতামূলক ফেডাৰেলিজমক উৎসাহিত কৰে আৰু সেয়ে তেওঁ তৃতীয় কাৰ্যকালৰ বাবে প্ৰধানমন্ত্ৰী হিচাপে দায়িত্ব গ্ৰহণ কৰাৰ পিছত বিভিন্ন ৰাজ্যত সাতখন ব্যৱসায়িক সন্মিলনত অংশগ্ৰহণ কৰিছিল যাতে সকলো ৰাজ্য একেলগে বিকশিত হয়।

## ■ প্রথম পৃষ্ঠাৰ পৰা...

## অসমৰ চাৰি কংগ্ৰেছ নেতাক দিল্লীলৈ

চকু অসমত। ২০২৬ চনত অসম দখলৰ পৰিকল্পনা কৰি নিখিল ভাৰত কংগ্ৰেছ এতিয়াৰ পৰাই সাজু হৈছে। বিজেপিৰ চৰকাৰক আক্ৰমণৰ লক্ষ্য কৰি ল'বলৈ দিল্লীৰ পৰা কংগ্ৰেছ নেতাসকলক মন্ত্ৰণা দিয়া হৈছে। অসম প্ৰদেশ কংগ্ৰেছৰ সভাপতি ভূপেন বৰা, বিৰোধী দলপতিৰ লগতে তিনি সাংসদক দিল্লীলৈ মাতি নি গুৰুত্বপূৰ্ণ বৈঠকত মিলিত হয় ৰাষ্ট্ৰীয় নেতৃত্ব। কালি অসমৰ নেতৃত্বৰ সৈতে দিল্লীত

এখন সংবাদমেল সম্বোধন কৰি অসমৰ মুখ্যমন্ত্ৰী হিমন্ত বিশ্ব শৰ্মাৰ বিৰুদ্ধে কেইবাটাও গুৰুতৰ অভিযোগ উত্থাপন কৰিছিল অসম প্ৰদেশ কংগ্ৰেছে। এইবাৰ অসম প্ৰদেশ কংগ্ৰেছৰ ভাতৃ আৰু ভগ্নী সংগঠনৰ নেতাসকলক দিল্লীলৈ মাতিছে নিখিল ভাৰত কংগ্ৰেছৰ নেতৃত্বই। অসম প্ৰদেশ কংগ্ৰেছৰ মহিলা কংগ্ৰেছ, যুৱ, ছাত্ৰ আৰু সেৱা দলৰ মুৰব্বীক দিল্লীলৈ মতা বুলি জানিব পৰা গৈছে। অসম প্ৰদেশ মহিলা কংগ্ৰেছৰ

সভাপতি মীৰা বৰঠাকুৰ, সেৱা দলৰ সভাপতি দ্বীপ বায়ন, যুৱ কংগ্ৰেছৰ সভাপতি জুবৈৰ আনম আৰু এনএছইউআইৰ সভাপতি কিষাণু বৰুৱাক দিল্লীত উপস্থিত হ'বলৈ নিৰ্দেশ দিয়া বুলি জানিব পৰা গৈছে। মীৰা বৰঠাকুৰ, দ্বীপ বায়ন, জুবৈৰ আনম আৰু কিষাণু বৰুৱাৰ উপস্থিতিত কংগ্ৰেছৰ নেতৃত্বই বিশেষ বৈঠক অনুষ্ঠিত কৰিব। এই বৈঠকত আগন্তুক দিনত চৰকাৰৰ বিৰুদ্ধে সৰ্বৰ হ'বলৈ নিৰ্দেশ দিয়াৰ সম্ভাৱনা আছে।

## ■ প্রথম পৃষ্ঠাৰ পৰা...

## এডভাণ্টেজ আসামত দৰঙৰ

কৰিব নাজানে বুলি থকা অভিযোগ সাঁচা নহয়। এইখন অসমত পানীৰ ভাৰ বিক্ৰী কৰা আৰু গুৰুটিত চাহ বিক্ৰী কৰা এজন অসমীয়া আজি কেইবা হাজাৰ কোটি টকাৰ কোম্পানী এৰি গৈছে। যি ব্যৱসায়ক আজি সুযোগ্য সন্তানে চম্ভালি বিস্তাৰ কৰি গৈছে। নাম হৈছে সুনন্দৰাম ডেকা। সুনন্দ ৰাম ডেকাই ১৯৩১ চনত দৰং জিলাৰ মঙলদৈত পানীৰ ভাৰ বিক্ৰী কৰিছিল। তাৰ পিছত গুৰুটিত চাহ বিক্ৰী কৰিছিল। পিছলৈ সাধাৰণ ৰেস্তোৰেণ্ট আৰম্ভ কৰি আজি ৰিপজ নামৰ বিভিন্ন ঠাইত বিপনী খুলি বৃহৎ ব্যৱসায়ৰ সাম্ৰাজ্য গঢ়ি তুলিছে। মোৰ প্ৰয়াত পিতৃ সুনন্দ ৰাম ডেকাই পানীৰ ভাৰ বিক্ৰী কৰিছিল। মোৰ পিতৃ এজন 'পানীৱালা' আছিল। কঠোৰ পৰিশ্ৰম কৰি এখন চাহ দোকান আৰম্ভ কৰে। এখন সৰু চাহ দোকানৰ পৰা যাত্ৰা আৰম্ভ কৰিছিল। তাৰ পৰাই আৰম্ভ হৈছিল ৰিপজৰ জয়যাত্ৰা। আজি পিতৃৰ কঠোৰ পৰিশ্ৰমৰ কথা প্ৰধানমন্ত্ৰী নৱেন্দ্ৰ মোদী, ৰাজ্যপাল লক্ষ্মণ আচাৰ্য, মুখ্যমন্ত্ৰী হিমন্ত বিশ্ব শৰ্মা, মুকেশ আস্থানি, গৌতম আদানিৰ লগতে বিশ্বৰ বহু দেশৰ ৰাষ্ট্ৰদূত, দেশৰ বহু উদ্যোগপতি আৰু কেন্দ্ৰীয়-ৰাজ্য চৰকাৰৰ মন্ত্ৰীৰ সন্মুখত প্ৰকাশ কৰে এছআৰডি গোটৰ অন্যতম স্বত্বাধিকাৰী অনুপম ডেকাই। আজি এডভাণ্টেজ আসাম ২.০ৰ এক সত্ৰত কথা কঁপা কঁপা মাতেৰে পিতৃয়ে কঠোৰ পৰিশ্ৰমেৰে সফলতাৰ জখলাত উঠাৰ কথা ব্যক্ত কৰে অনুপম ডেকাই।

অনুপম ডেকাই ভাষণৰ সময়ত কাহ পৰি জীন যোৱাৰ পৰিস্থিতি। প্ৰধানমন্ত্ৰীকে ধৰি সকলো আলহী-অতিথিয়ে পুত্ৰৰ মুখৰ পৰা মন দি শুনিছে সুনন্দৰাম ডেকাৰ কথা। অনুপম ডেকাক এক সত্ৰত অসমীয়া ব্যৱসায়ীৰ বক্তব্য প্ৰদান কৰিবলৈ সুবিধা প্ৰদান কৰা হৈছিল। এই সত্ৰত থিয় হৈয়ে পিতৃয়ে কান্ধত পানীৰ ভাৰ লৈ বিক্ৰী কৰাৰ পৰা এছআৰডি বা ৰিপজ নামৰ বৃহৎ প্ৰতিষ্ঠান গঢ়ি লোৱাৰ দস্তাবেজ প্ৰকাশ কৰে। দেশী-বিদেশী আলহী-অতিথিৰ সন্মুখত অসমীয়া অনুপম ডেকাই অসমীয়াগিৰী দাঙি ধৰে। কান্ধত পানীৰ ভাৰ লৈ পানী দি ফুৰা সুনন্দৰাম ডেকা পুত্ৰ অনুপম ডেকাই বিশ্ববাসী বহু দেশৰ লোকৰ সন্মুখত ভাষণ আগবঢ়াই পিতৃ পানীভাৰী হৈ কেনেদৰে পৰিশ্ৰমৰ মাজেৰে এখন ব্যৱসায়িক সাম্ৰাজ্য গঢ়ি তুলিছিল তাৰ বৰ্ণনা দি গৈছিল। সেই সময়ত খানাপাৰাৰ হ'লটোৰ কাহ পৰি জীন যোৱা অৱস্থা। ডেকাই ভাষণ দি গৈছে। দেশী-বিদেশী লোকে শুনি গৈছে। অসম আৰু অসমীয়া জাতিক গৰ্বিত কৰি ভাষণ দিয়ে অনুপম ডেকাই। অনুপম ডেকাই ব্ৰিটেইনৰ কোম্পানীৰ সৈতে চুক্তি স্বাক্ষৰ, হৰলিক্সৰ পেকেজিং, জন্ম এণ্ড জন্ম, ব্ৰিটেনিয়া, কৰ্ণএণ্ডো, পেপাৰ বুটৰ সৈতে লগ লাগি কাম কৰাৰ কথা প্ৰকাশ কৰে। সংগ্ৰ ভাৰতত অ'আৰএছৰ বৃহৎ সহযোগী। আজিও এছআৰডি গুপত ৪ হাজাৰ কৰ্মচাৰীয়ে কাম কৰে।

এডভাণ্টেজ আসামৰ দ্বাৰা অসমৰ আৰ্থিক গতি সলনি হোৱাৰ কামনা কৰে। চৰকাৰ আৰু মুখ্যমন্ত্ৰীৰো শলাগ লয় অনুপম ডেকাই। অসমীয়াই ব্যৱসায় কৰিব নাজানে বুলি হোৱা আজিৰ সমালোচনাক ৯টা দশক পূৰ্বে ভুল প্ৰমাণিত কৰিছিল এছআৰডি গুপৰ মালিক তথা থলুৱা অসমীয়া সুনন্দৰাম ডেকাই। ১৯৩১ চনত মঙলদৈ চহৰত সৰু চাহৰ দোকান আৰম্ভ কৰি দোপদোপে উন্নয়ন কৰি থিয় কৰাই বৃহৎ এছআৰডি গোট। যি এছআৰডি গোট ৰিপজ নামৰ বিপনী ৰাজ্যজুৰি খুলি ব্যৱসায়ৰ সশ্ৰাট হিচাপে নিজকে প্ৰতিষ্ঠা কৰে। হাজাৰ হাজাৰ লোকক সংস্থাপন দিবলৈ সক্ষম হৈছে। জীৱনকালত সফল ব্যৱসায়ী হৈ হাজাৰ যুৱক-যুৱতীক অনুপ্ৰাণিত কৰা সুনন্দৰাম ডেকা এক উদাহৰণ যে অসমীয়াই ব্যৱসায় কৰিব জানে আৰু ব্যৱসায়ীৰ মাধ্যমেৰে হাজাৰ হাজাৰ লোকক সংস্থাপন দিব পাৰে অসমীয়াই। সুনন্দি মহাজন নামে বিখ্যাত এছআৰডি গোট উত্তৰাধিকাৰ সূত্ৰে পুত্ৰসকলে চলাই গৈছে পিতৃয়ে গঢ়া ব্যৱসায়। পিতৃৰ নিৰন্তৰ অনুপ্ৰেৰণা কৰ্পোৰেট দুনীয়াত নাম উপাৰ্জন কৰা ৰাজ্যৰ অন্যতম ব্যৱসায়িক পৰিয়ালটোক সদৌ অসম ছাত্ৰ সন্থাই অম্বিকাগিৰী ৰায়চৌধুৰী স্মাৰক বঁটাৰে সন্মানিত কৰিছে। উদ্যমিতা আৰু স্বাৱলম্বিতাৰ ক্ষেত্ৰখনত অনুকৰণীয় অৱদান আগবঢ়াইছে সুনন্দি মহাজনৰ তিনি সন্তানে।

## বিজেপি নেতা ময়ূৰ বৰগোহাঁইয়ে বন্ধ খাম দিয়া নাই বিৰোধী নেতা দেৱব্ৰত শইকীয়াক! বন্ধ খাম বিচাৰি ফেচবুকযোগে জনালে আহ্বান

ই-সংবাদ, ২৫ ফেব্ৰুৱাৰীঃ টাই-আহোম উন্নয়ন পৰিষদৰ অধ্যক্ষ তথা শিৱসাগৰ জিলা বিজেপিৰ প্ৰাক্তন সভাপতি ময়ূৰ বৰগোহাঁইয়ে কংগ্ৰেছ নেতা তথা বিৰোধী দলপতি দেৱব্ৰত শইকীয়াক এটা বন্ধ খাম নিদিয়াৰ অভিযোগ উত্থাপন হৈছে। মুখ্যমন্ত্ৰী হিমন্ত বিশ্ব শৰ্মাৰ সচিবালয়ে প্ৰেৰণ কৰা বন্ধ খাম বিজেপি নেতা ময়ূৰ বৰগোহাঁইয়ে দেৱব্ৰত শইকীয়াক আজিলৈ নিদিয়াত বিষয়টো সামাজিক মাধ্যম যোগে ৰাজহুৱা কৰিছে খোদ দেৱব্ৰত শইকীয়াই। বিজেপিৰ জিলা সভাপতিৰ জড়িয়তে মুখ্যমন্ত্ৰীৰ সচিবালয়ে প্ৰেৰণ কৰা বন্ধ খামটো দীৰ্ঘদিন ধৰি দেৱব্ৰত শইকীয়াক দিয়া নাই বুলি আজি সামাজিক মাধ্যম যোগে গুৰুতৰ অভিযোগ উত্থাপন কৰিছে। ময়ূৰ বৰগোহাঁইক টেলিফোন

যোগে যোগাযোগ কৰিও সম্পৰ্ক স্থাপন কৰিব পৰা নাই বুলি উল্লেখ কৰিছে। বিৰোধী দলপতি শইকীয়াই কয় যে কেইমাহমান পূৰ্বে প্ৰত্যেকখন জিলাৰ আৰক্ষী অধীক্ষকৰ জড়িয়তে অসমৰ মুখ্যমন্ত্ৰী সচিবালয়ৰ পৰা প্ৰতি জিলাৰ বিধায়কসকললৈ একোটাকৈ বন্ধ খাম প্ৰেৰণ কৰা হৈছিল। জিলাসমূহৰ বিজেপি সভাপতিৰ যোগেদি এই খামসমূহ শাসকীয় অথবা বিৰোধী বিধায়কসকলৰ হাতত অৰ্পণ কৰাৰ ব্যৱস্থা কৰা হৈছিল। যিহেতু আমাৰ দলৰ সতীৰ্থ তথা অন্যান্য দলৰ বিধায়কসকলে চলিত বিধানসভাৰ বাজেট অধিবেশনৰ সময়ত মোক তেখেতসকলে বিজেপি দলৰ নিজ জিলাৰ সভাপতিসকলৰ পৰা এই বন্ধ খাম পোৱা বুলি জনাইছে। সতীৰ্থ বিধায়কসকলে খামটোত কিছু সামাজিক তথ্যও

থকা বুলি উল্লেখ কৰে। মই বহু পলমকৈ এই বাতৰিটো পালো। সেয়েহে ময়ূৰ বৰগোহাঁইক যোগাযোগ কৰিবলৈ চেষ্টা কৰিছিল যদিও সক্ষম নহ'ল শইকীয়াই। সামাজিক মাধ্যম যোগে দিয়া শইকীয়াই আৰু কয় যে খামটো আপুনি মোক দিয়ে। মোৰ সতীৰ্থ বিধায়কসকলৰ বক্তব্যখিনিৰ সত্যসত্যতা জানিবলৈ আমাৰ জিলাৰ আৰক্ষী অধীক্ষকক বিধানসভাৰ পৰাই মই নিশ্চয়তা বিচাৰি ফোন কৰি যোগাযোগ কৰিছিলো। আৰক্ষী অধীক্ষকে বহুদিন পূৰ্বে মোক নাজিৰা সমষ্টিৰ এটা বন্ধ খাম আপোনাৰ হাতত দিয়া বুলি উল্লেখ কৰিলে। শইকীয়াই আশা কৰে যে ৰাজনৈতিক বা দলীয় বিৰোধ থাকিলেও সমষ্টিৰ বিধায়ক হিচাপে সামাজিক দায়িত্ব পালন কৰিবলৈ মুখ্যমন্ত্ৰীৰ সচিবালয়ৰ পৰা প্ৰেৰণ কৰা খামটো লাভ কৰিব।

• ইউনিক ৰৱা ফটোগ্ৰাফী ইনষ্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ  
নংত যোগাযোগ কৰক।

## ■ প্রথম পৃষ্ঠাৰ পৰা...

## প্রতিবন্ধীৰ উত্তাল প্রতিবাদ

গুৱাহাটী মহানগৰীত এই আৰ্তনাদ শুনা যায় প্রতিবন্ধীৰ মুখত। খানাপাৰা খেলপথাৰত প্রধানমন্ত্রী নৰেন্দ্ৰ মোদী, মুখ্যমন্ত্রী ড॰ হিমন্ত বিশ্ব শৰ্মা, ৰাজ্যপাল লক্ষ্মন আচাৰ্য আৰু দেশী-বিদেশী আলহী-অতিথিৰ উপস্থিতিত এডভাণ্টেজ আসাম ২.০ৰ সন্মিলন চলি থকাৰ সময়তে আজি মহানগৰীৰ চচলত বিভিন্ন দল-সংগঠনৰ লগতে অসম প্রতিবন্ধী সংস্থাই উত্তাল প্রতিবাদ সাব্যস্ত কৰে। অন্ধ, হাত-ভৰিহীন কেইবা শ প্রতিবন্ধীয়ে আজি চৰকাৰৰ প্রতিবাদৰ স্থান চচলত বিভিন্ন শ্ল'গান দি প্রতিবাদ সাব্যস্ত কৰে। প্রতিবাদকাৰী প্রতিবন্ধীয়ে মুখ্যমন্ত্রী হিমন্ত বিশ্ব শৰ্মা আৰু মন্ত্রী পীযুষ হাজৰিকাৰ বিৰুদ্ধে শ্ল'গান দি কয় যে আমি ইয়ালৈ প্রতিবাদ কৰিবলৈ অহা কোনো লোক ধনী ঘৰৰ নহয়। এহেজাৰ টকাৰ বাবে আমি ৰাজপথলৈ আহিবলগীয়া হৈছে। হাতত বেনাৰ লৈ প্রতিবন্ধীসকলে হিমন্ত মামা তোমাৰ কাম নাই, এই জুই জ্বলিছে-জ্বলিবই, আমাৰ দাবী ন্যায্য দাবী, অসম চৰকাৰ লেই লেই ছেই ছেই আদি শ্ল'গানাৰে চচলৰ আকাশ-বতাই কঁপাই তোলে। প্ৰাপ্য দাবীত চৰকাৰ বিৰোধী শ্ল'গান দি উত্তাল পৰিৱেশৰ সৃষ্টি কৰে প্রতিবন্ধীসকলে। প্রতিবাদকাৰীসকলে সংবাদ মাধ্যমক সম্বোধন কৰি কয় যে সংস্থাপন আমাক লাগিবই, ই আমাৰ সাংবিধানিক দাবী। আমাক পেপন আৰু আন ব্যৱস্থাৰ পৰা বঞ্চিত নকৰিব। মুখেৰে দিব্যাংগৰ কথা কোৱাতকৈ কামেৰে কৰি দেখুওৱাক বুলি উল্লেখ কৰে। আঁকোৰগোজ প্রতিবাদকাৰীসকলে এডভাণ্টেজ আসামত প্রধানমন্ত্রী নৰেন্দ্ৰ মোদী অহাৰ কথা উল্লেখ কৰি

কয় যে কয় যে প্রধানমন্ত্রী মোদীক আমি আদৰণি জনাইছো। কিন্তু দিব্যাংগ বুলি অভিহিত কৰি প্রধানমন্ত্রীয়ে সন্মান দিব খোজা লোকসকল আজি ৰাজপথত। হয় মুখ্যমন্ত্রী, নহয় মন্ত্রী পীযুষ হাজৰিকাই আমাক আজিয়েই লগ কৰক। অনাথ্যই আমি খানাপাৰালৈ গৈ লগ ধৰাৰ প্ৰয়াস কৰিম। আমাৰ ভৰি ভাঙি থাকিব পাৰে কিন্তু আমি আজি এক কিলোমিটাৰ খোজকাটি প্রতিবাদ কৰিবলৈ আহিছো। আমি শহাৰ দৰে নহয়, কাছৰ দৰে গৈ হ'লেও যাম। প্রতিবন্ধীয়ে প্রতিবাদ কৰিবলগীয়া হোৱাটোৱে আজিৰ উন্নয়নৰ স্বৰূপ বুলি উল্লেখ কৰি প্রতিবন্ধী সংস্থাৰ নেতাসকলে কয় যে উন্নয়নৰ স্বৰূপৰ বাবে আজি প্রতিবাদ কৰিব লগা হৈছে। সংস্থাৰ নেতৃত্বই কয় যে ৩০ অক্টোবৰৰ এখন বৈঠকত প্ৰশাসনে কৈছিল যে ৩১ ডিচেম্বৰৰ ভিতৰত আমাৰ সমস্যা সমাধান কৰিব। আমি ৬ জানুৱাৰীত প্রতিবাদ কৰিব খোজোতে জিলা আয়ুক্তই আমাক ক'লে যে আমি এইকেইদিনতে কামখিনি কৰি আছো। আমি স্পষ্ট কৰিব খোজো যে মন্ত্রী পীযুষ হাজৰিকা এজন পলায়নবাদী মন্ত্রী। পলাই ফুৰে। মুখ্যমন্ত্রীয়ে আমাৰ ওচৰৰ পৰা পলাই ফুৰিছে। সমস্যাৰ সমাধান কৰাৰ ইচ্ছা নাই। কেৱল ভোটবেংকৰ ৰাজনীতি কৰিব জানে। আঁতুৱাভৰা কথা কোৱাৰ বাহিৰে বাকী একো কৰিব নোৱাৰে। আমি পেপনৰ মাত্ৰ এহেজাৰ টকাৰ বাবে ৰাজপথলৈ আহিছো। আমি প্রতিবাদ কৰিবলৈ অহা কোনো ধনী ঘৰৰ লোক নহয়। এইখন চৰকাৰ কেৱল বাকী আৰু ফাঁকিত চলিছে। চাৰিওফালৰ পৰা ঋণ লৈছে আৰু আৰু আমাক ফাঁকি দি চৰকাৰ চলাই আছে বুলি হিমন্ত

বিশ্ব শৰ্মা চৰকাৰক তীব্ৰ আক্ৰমণ কৰে সংস্থাৰ নেতাই। ৰাজ্যত খালী হৈ থকা বিশেষভাৱে সক্ষম ব্যক্তিসকলৰ পদ পূৰণ, হাজো, গোৱালপাৰা, শোণিতপুৰ আৰু বৰাক উপত্যকাত মুকবধিৰ বিদ্যালয় স্থাপন, অৰুণোদয়ৰ পৰিৱৰ্তে পুনৰ দীনদয়াল দিব্যাংগ পেপন আঁচনি প্ৰবৰ্তনৰ কৰাৰ বাবে দাবী জনায়। চচলত অসম বধিৰ সংগ্ৰাম পৰিষদৰ লগতে গোপাল মৈত্ৰ আৰু অসম বিদ্যুৎ ৱাৰ্কাৰৰ পৰিষদৰ লগতে আন কেইবাটাও সংগঠনে উত্তাল প্রতিবাদ সাব্যস্ত কৰে। অসম ষ্টেট আউটছ'ৰ্ট পাৱাৰ ৱাৰ্কাৰ্ছ ইউনিয়ন আৰু সদৌ অসম অস্থায়ী বিল ক্লাৰ্ক মিটাৰ ৰিডাৰ কৰ্মী সংস্থাই ৭২ ঘণ্টীয়া ধৰ্মঘট প্রতিবাদ কৰি গৈছে। সংগঠন দুটাৰ কয় যে শক্তি খণ্ডৰ তৃণমূল পৰ্যায়ত বছৰ বছৰ ধৰি সেৱা আগবঢ়াই অহা কৰ্মচাৰীসকলৰ জীৱন আৰু জীৱিকাৰ প্ৰতি চৰকাৰে কোনো গুৰুত্ব প্ৰদান কৰা নাই। শ্ৰম আইন উলংঘা কৰি কৰ্মচাৰীসকলক কামত খটুৱাই অহাৰ লগতে গুৱাহাটী উচ্চ ন্যায়ালয়ৰ ৰায়ক উলংঘা কৰি কৰ্মচাৰীক প্ৰাপ্য সুবিধাৰ পৰা বঞ্চিত কৰিছে বুলি অভিযোগ উত্থাপন কৰিছে। কৰ্মচাৰীসকলৰ প্ৰাপ্য সুবিধা আদায় দিয়াৰ দাবীত আজিৰে পৰা ৭২ ঘণ্টীয়া ধৰ্মঘট আৰম্ভ কৰিছে। ৫ দফীয়া দাবী চনদ পূৰণৰ দাবীত শক্তি খণ্ডৰ ফিল্ম পে আৰু অস্থায়ী কৰ্মচাৰীসকলে মুখ্যমন্ত্রী গ'বেক, শক্তি মন্ত্রী মিছলীয়া আদি বিভিন্ন শ্ল'গানাৰে উত্তাল প্রতিবাদ সাব্যস্ত কৰে। চচলত বিশেষ টেট উত্তীৰ্ণ সস্থা, গোপাল মিত্ৰ আৰু মৈত্ৰী কৰ্মীয়েও প্রতিবাদ সাব্যস্ত কৰে।

## ■ প্রথম পৃষ্ঠাৰ পৰা...

## শংকৰ সংঘ এৰি 'ঘৰ ৰাপটী' বহু

জনগোষ্ঠীৰ সংগঠনৰ মাজত তীব্ৰ সংঘাতৰ মাজতে আজি শংকৰদেৱৰ সংঘ ত্যাগ কৰিছে ১৭টাকৈ আহোম পৰিয়ালে। গহপুৰৰ শংকৰ সংঘৰ পৰা বহিস্কৃত চন্দ্ৰ বৰুৱাসহ সৰ্বমুঠ ১৭টা পৰিয়ালে শংকৰ সংঘ ত্যাগ কৰি আহোম জনগোষ্ঠীৰ পৰম্পৰাগত ধৰ্মলৈ উভতি আহে। শংকৰ সংঘ ত্যাগ কৰি আহোমৰ ৰীতি-নীতিৰে নিজ পৰম্পৰা ফুৰালুং ধৰ্ম পালন কৰিব বুলি ঘোষণা কৰি শংকৰ সংঘৰ সৈতে সম্পৰ্ক ছেদ কৰে। মে-ডাম মেফীত অংশ লোৱাৰ বাবে আহোম পৰিয়ালক সংঘৰ পৰা বহিস্কাৰ কৰাত ৰাজ্যজুৰি সৃষ্টি হোৱা সংঘাতময় পৰিস্থিতিৰ পাৰ্শ্বক্ৰিয়া আজি দেখা যায়। শ্ৰীমন্ত শংকৰদেৱৰ সংঘ আৰু আহোম সম্প্ৰদায়ৰ বিভিন্ন জাতীয় সংগঠনৰ মাজত সৃষ্টি হোৱা যুক্তি তৰ্ক আৰু বিবাদৰ মাজতে ককিলাগুৰী গাঁৱৰ ১৭ টাকৈ পৰিয়ালে শ্ৰীমন্ত শংকৰদেৱৰ সংঘ ত্যাগ কৰি আজি আহোম সম্প্ৰদায়ৰ ফুৰালুং ধৰ্ম গ্ৰহণ কৰে। ধলপুৰৰ যোৰহাটীয়া ফুৰালুং সংঘৰ

জৰিয়তে ১৭ টা পৰিয়ালে ধৃতি, পঞ্জাৰী এৰি আহোমৰ পৰম্পৰা সাজ পিন্ধি আজি শ্ৰীমন্ত শংকৰদেৱৰ সংঘ ত্যাগ কৰি আহোম সম্প্ৰদায়ৰ ধৰ্মত দিক্ষীত লয়। গহপুৰৰ ককিলাগুৰী নিবাসী তথা শ্ৰীমন্ত শংকৰদেৱৰ সংঘৰ সংগী চাও চন্দ্ৰ বৰুৱাই মে-ডাম মেফীৰ মাংগলিক কাৰ্যসূচীত অংশগ্ৰহণ কৰাৰ পৰিপ্ৰেক্ষিতত সৃষ্টি হৈছিল মহা বিতৰ্ক। গহপুৰৰ ককিলাগুৰিৰ নিৱাসী, ভাৰতীয় নৌ সেনাৰ অৱসৰপ্ৰাপ্ত বিষয়া তথা পূৰ্বাঞ্চল তাই সাহিত্য সভা বিশ্বনাথ জিলা সমিতিৰ সভাপতি চাও চন্দ্ৰ বৰুৱাই মে ডাম মেফীৰ অনুষ্ঠানত আগভাগ লোৱাৰ বাবেই সংগী পদ বাতিল কৰাৰ জাননী প্ৰেৰণ কৰিছিল শ্ৰীমন্ত শংকৰদেৱৰ সংঘৰ ককিলাগুৰি প্ৰাথমিক শাখাই। যোৱা ৩১ জানুৱাৰীত ককিলাগুৰিৰ ৰঙ্গমঞ্চত অনুষ্ঠিত মে ডাম মেফীৰ মাংগলিক অনুষ্ঠানত সভাপতিত্ব কৰাৰ কথা উল্লেখ কৰি শ্ৰীমন্ত শংকৰদেৱৰ সংঘৰ ককিলাগুৰি প্ৰাথমিক শাখাই ১২ ফেব্ৰুৱাৰীত চন্দ্ৰ বৰুৱালৈ সংগীপদ বাতিলৰ

জাননী প্ৰেৰণ কৰিছিল। সংঘৰ ককিলাগুৰি প্ৰাথমিক শাখাৰ সম্পাদক দ্ৰোণেশ্বৰ বৰাৰ স্বাক্ষৰিত জাননীখনত চন্দ্ৰ বৰুৱাৰ সংগী পদ বাতিল কৰাৰ লগতে পুনৰ সংগীপদ লাভৰ বাবে ৫০০ টকা ধৰ্মদণ্ড আৰু সংস্কাৰ হোৱাৰ কথাও উল্লেখ কৰিছিল। চন্দ্ৰ বৰুৱাই জাননীখন সংবাদ মাধ্যম যোগে ৰাজহুৱা কৰাৰ পিছত তোলপাৰ লাগে সমগ্ৰ অসমত। এই বিষয়টোক লৈ আহোম সম্প্ৰদায়ৰ বিভিন্ন জাতীয় সংগঠন আৰু শ্ৰীমন্ত শংকৰদেৱৰ সংঘৰ মাজত তুমুল সংঘাতৰ সৃষ্টি হোৱাত শংকৰ সংঘৰ সমবিধান পৰ্যন্ত জ্বলাই দিছিল। শংকৰ সংঘৰ সংবিধান জ্বলাই দিয়াত থানাই থানাই শংঘই এজাহাৰ দাখিল কৰিছিল। সংঘাতময় পৰিস্থিতিৰ মাজতে শংকৰ সংঘ ত্যাগ কৰে ১৭টা পৰিয়ালে। কেৱল এয়াই নহয়, এটা সূত্ৰই প্ৰকাশ কৰা মতে, মধ্য, উত্তৰ আৰু উজনি অসমৰ আন বহু আহোম জনগোষ্ঠীৰ পৰিয়ালে শংকৰদেৱৰ সংঘ ত্যাগ কৰিবলৈ সাজু হৈছে।

• ইউনিক বৰা ফটোগ্ৰাফী ইনস্টিটিউট •

• অসমীয়া মাধ্যমত শিকক ফটোগ্ৰাফী আৰু ইডিটিংৰ প্ৰতিটো কথা •

• গুৱাহাটীত অৱস্থিত উন্নত মানদণ্ডৰ ষ্টুডিঅ'ত শিক্ষা গ্ৰহণৰ সুবিধা •

• আসন সীমিত, শীঘ্ৰেই যোগাযোগ কৰক •

UniqueBorah.Com

88764 90887

নামভৰ্তিৰ বাবে ওপৰৰ নংত যোগাযোগ কৰক।

## এডভাণ্টেজ আছাম ২.০

তিনিচুকীয়াত একেদিনাই ৪১  
উদ্যমীৰ সৈতে ২৬৯.৭৫ কোটি  
টকা বিনিয়োগৰ চুক্তি স্বাক্ষৰ

ই-সংবাদ, তিনিচুকীয়া, ২৫ ফেব্ৰুৱাৰীঃ এডভাণ্টেজ আছামৰ প্ৰথমদিনাই তিনিচুকীয়াত জিলা পৰ্যায়ৰ অনুষ্ঠানত অংশলোৱা ৪১ জন উদ্যমীয়ে জিলাখনত নতুনকৈ ২৬৯.৭৫ কোটি টকা বিনিয়োগ কৰাৰ উদ্দেশ্যে জিলা প্ৰশাসনৰ সৈতে বুজাবুজি চুক্তিত স্বাক্ষৰ কৰে। ইয়াৰ দ্বাৰা ১১৫৪ জন কৰ্মচাৰীৰ প্ৰত্যক্ষ নিযুক্তি সম্ভৱ হৈ উঠিব বুলি আজি এডভাণ্টেজ আছামৰ জিলাপৰ্যায়ৰ প্ৰথম সন্মিলনতে জিলা আয়ুক্ত স্বপ্নীল পালে হৰ্ষধ্বনিৰ মাজত আনুষ্ঠানিকভাৱে ঘোষণা কৰে। জিলা আয়ুক্তৰ কাৰ্যালয়ৰ সভাকক্ষত অনুষ্ঠিত এই সন্মিলনৰ প্ৰথমদিনৰ সামৰণিত আয়ুক্ত পালে কাইলৈ অনুষ্ঠিত হ'বলগীয়া সন্মিলনৰ দ্বিতীয় দিনাও আন ভালেসংখ্যক আগ্ৰহী উদ্যমী বিভিন্ন ক্ষেত্ৰত বিনিয়োগৰ বাবে চুক্তিৰ দ্বাৰা হ'ব বুলি আশা প্ৰকাশ কৰাৰ লগতে এই পদক্ষেপে তিনিচুকীয়া জিলাৰ উদ্যোগিক জিলা হিচাপে থকা পূৰ্বৰ সুনাম অক্ষুণ্ণ ৰাখিবলৈ সক্ষম হোৱাৰ লগতে জিলাখনৰ অৰ্থনৈতিক বিকাশত গুৰুত্বপূৰ্ণ ভূমিকা গ্ৰহণ কৰিব বুলিও মত ব্যক্ত কৰে। জিলা আয়ুক্তগৰাকীয়ে জনোৱা মতে, আজি সম্পাদিত হোৱা বিনিয়োগ চুক্তিৰ সৰ্বাধিক আতিথ্য খণ্ডত মুঠ ৫৫ কোটি টকা, তাৰ পিছতে চাহ খণ্ডত ৪১ কোটি টকা আৰু নিৰ্মাণ খণ্ডত ১৭ কোটি টকা বিনিয়োগ হৈছে। ১৪ কোটি ব্যয় সাপেক্ষে এটা ই-ৰিক্স' নিৰ্মাণ উদ্যোগ স্থাপনৰ বাবেও বিনিয়োগকাৰী আগবাঢ়ি আহিছে। একেদৰে কৃষি তথা খাদ্য সংশোধনী খণ্ডতো কেইবাখনো চুক্তি স্বাক্ষৰিত হৈছে। এডভাণ্টেজ আছামৰ এই বুজাবুজিৰ চুক্তি স্বাক্ষৰ কৰাৰ সময়ত উদ্যমীসকলৰ সামাজিক-আৰ্থিক স্থিতি, উদ্যোগৰ বাবে ভূমিৰ পৰ্যাপ্ততা আৰু অভিজ্ঞতা আদি সকলো দিশ পৰীক্ষা কৰি চোৱা হৈছে। আজি বিনিয়োগৰ বাবে আগবাঢ়ি অহাসকল প্ৰতিষ্ঠিত উদ্যমী আৰু তেওঁলোকে এই ধন বিনিয়োগ কৰাটো নিশ্চিত বুলি তেওঁ উল্লেখ কৰে। তদুপৰি এই বিনিয়োগসমূহে আন আন পৰোক্ষ উদ্যমিতা আৰু নিয়োজনৰ বহু নতুন ক্ষেত্ৰ মুকলি কৰিব বুলি তেওঁ আশা প্ৰকাশ কৰে। প্ৰশাসনৰ সৈতে চুক্তিৰ দ্বাৰা উদ্যমীসকলে নিজ নিজ উদ্যোগ বা গোট স্থাপনৰ ক্ষেত্ৰত আৱশ্যকীয় বিভিন্ন বিষয় নিষ্পত্তিত অগ্ৰাধিকাৰ লাভ কৰাৰ উপৰিও ৰাজসাহায্যও লাভ কৰিব। ইয়াৰ আগতে পুৱা ১০.৩০ বজাত জিলা আয়ুক্তৰ কাৰ্যালয়ৰ সভাকক্ষত আয়োজিত হোৱা অনুষ্ঠানৰ আৰম্ভণিতে গুৱাহাটীত অনুষ্ঠিত হোৱা মূল কাৰ্যসূচীৰ পোনপটীয়া সম্প্ৰচাৰ প্ৰদৰ্শন কৰা হয়, য'ত দেশৰ প্ৰধানমন্ত্ৰীয়েও অংশগ্ৰহণ কৰে। এই অনুষ্ঠানত জিলা প্ৰশাসনৰ জ্যেষ্ঠ বিষয়াসকলৰ লগতে বিনিয়োগকাৰী উদ্যমীসকলো উপস্থিত থাকে।

## দেৱালত ফাট, বিপদসংকুল অৱস্থাত চলিছে শিশুৰ পাঠদান

ৰূপসী প্ৰকল্পৰ ৩ নং(এ) হালধীয়া  
গাঁৱৰ অংগনবাদী কেন্দ্ৰৰ জৰাজীৰ্ণ ৰূপ

ই-সংবাদ বিশেষ, কলগাছিয়া, ২৫ ফেব্ৰুৱাৰীঃ বৰপেটা জিলাৰ ৰূপসী সংহত শিশু উন্নয়ন প্ৰকল্পৰ অন্তৰ্গত ৩ নং (A) হালধীয়া গাঁৱৰ অংগনবাদী কেন্দ্ৰৰ জৰাজীৰ্ণ অৱস্থাই ৰাইজৰ মাজত প্ৰতিক্ৰিয়াৰ সৃষ্টি কৰিছে। এবছৰ পূৰ্বে কেন্দ্ৰটোৰ কিছু টিনপাত ধুমুহা-বতাহে উৰুৱাই লৈ যায় যদিও আজিলৈকে কেন্দ্ৰটো মেৰামতি নকৰাত অভিভাৱকসকল চিন্তিত হৈ পৰিছে। ইপিনে, কেন্দ্ৰটোৰ চাৰিওফালৰ ৰালত মেলিছে ফাট। এইক্ষেত্ৰত বিপদ সংকুলভাৱে কণ কণ শিশুসকলক অংগনবাদী কৰ্মী

সামলুচন নিহাৰ আৰু সহায়িকা ছাহেৰা খাতুনো পাঠদান দি থকা পৰিলক্ষিত হৈছে। ৰাল ভাঙি হঠাৎ দুৰ্ঘটনা হোৱাৰো আশংকা কৰা হৈছে। ইপিনে, সামান্য বৰষুণ দিলেই হাহাকাৰ লাগে কণ কণ শিশুসকলৰ মাজত। ঘটনা সন্দৰ্ভত কতৃপক্ষক অৱগত কৰা হৈছে যদিও একো কাম নিদিয়াৰ অভিযোগ উঠিছে। এইক্ষেত্ৰত কেন্দ্ৰটোৰ মেৰামতিৰ বাবে অংগনবাদী কৰ্মী আৰু পৰিচালনা সমিতিৰ সভাপতিয়ে বিভাগীয় মন্ত্ৰীৰ লগতে মুখ্যমন্ত্ৰীৰ সুদৃষ্টি কামনা কৰিছে।

## মহিমাবাহীত খনিকৰ পুথি পাঠ, ভক্তৰ সমাগম

ই-সংবাদ, তিতাবৰ, ২৫ ফেব্ৰুৱাৰীঃ অসমীয়া বৈষ্ণৱ সমাজৰ মাজত মহিমামণ্ডিত পুথিকপে সমাদৃত হৈ অহা খনিকৰ পুথিৰ পাঠ আজিৰেপৰা তিতাবৰৰ মহিমাবাহীত আৰম্ভ কৰা হৈছে। অঞ্চলটোৰ সৰবৰহী যুৱক প্ৰদীপ বৰা আৰু ৰাজেন বৰাৰ বাহগৃহত খনিকৰ পুথিভাগ আবেলি পদব্ৰজে ভক্তসকলে আদৰি আনে। গোলাঘাটৰপৰা পদব্ৰজে তিতাবৰ মহিমাবাহীত মহামণ্ডিত পুথিভাগ ভক্তসকলে আদৰি আনি মহিমাবাহীত উপস্থিত হোৱাৰ লগে লগে অগণন ভক্তিপ্ৰাণ ৰাইজে সেৱা জনাই আদৰি আনে। কীৰ্তনৰ চতুৰ্বিংশতি অৱতাৰ

মহিমামণ্ডিত খনিকৰ পুথিৰ আগমনে অঞ্চলটোৰ ভক্তিপ্ৰাণ ৰাইজৰ মাজত উল্লাস দেখা যায়। সেৱকীৰ বাহগৃহত উৰেনিশা খনিকৰ পুথিৰ শ্ৰৱণ-কীৰ্তনত অগণন ভক্ত সমাগম হোৱা পৰিলক্ষিত হয়। লোকবিশ্বাস অনুসৰি অসমত মানৱ আক্ৰমণৰ সময়ত এই পুথিখনক অলাগতিয়াল কিতাপ বুলি ভাবি খেৰণিত পেলাই গৈছিল। আৰু তাৰ পাছতেই এই খনিকৰ পুথিৰ মহত্ব সমগ্ৰ অসমতে বিয়পি পৰে। পদব্ৰজে অসমৰ বিভিন্ন প্ৰান্তত উপস্থিত এনেদৰে হৈ খনিকৰ পুথিৰ শ্ৰৱণ-কীৰ্তন কৰি আহিছে।

চকলাঘাটৰ সমাজকৰ্মী  
ধৰ্মপৰায়ণ ব্যক্তি প্ৰেমেশ্বৰ শইকীয়াৰ মৃত্যু

ই-সংবাদ, বেবেজীয়া, ২৫ ফেব্ৰুৱাৰীঃ নগাঁও জিলাৰ হাতীচোং মৌজাৰ অন্তৰ্গত চকলাঘাটৰ চাউলখোৱা গাঁও নিৱাসী সমাজকৰ্মী, সেনা বাহিনীৰ অৱসৰপ্ৰাপ্ত জোৱান তথা ধৰ্মপৰায়ণ ব্যক্তি প্ৰেমেশ্বৰ শইকীয়াৰ সোমবাৰে নিশা নিজ বাসগৃহত দেহাৱসান ঘটে। পুৱাৰ ভাগত উচ্চ ৰক্তচাপত আক্ৰান্ত হৈ পৰাত আশী উৰ্বৰ শইকীয়াক পৰিয়ালৰ লোকে নগাঁও চহৰৰ চিকিৎসালয়ত চিকিৎসা প্ৰদান কৰি ঘৰলৈ লৈ আহে যদিও নিশা তেওঁ শেষ নিশ্বাস ত্যাগ কৰে। ভাৰতীয় সেনা বাহিনীৰ জোৱান হিচাপে সেৱা আগবঢ়োৱা শইকীয়াই অৱসৰ গ্ৰহণৰ পিছত বহু বছৰ ধৰি ডিগবৈ তেল শোধনাগাৰত চাকৰি কৰিছিল। পৰৱৰ্তী পৰ্যায়ত তেওঁ

স্থানীয় বিভিন্ন সামাজিক আৰু ধৰ্মীয় অনুষ্ঠানৰ লগত জড়িত হৈ সমাজৰ হকে সেৱা আগবঢ়াই আহিছিল। শইকীয়া বৃহত্তৰ চকলাঘাটৰ বাৰগঞা সমাজৰ অখণ্ড ভাগৱত পাঠ, ৰাস মন্দিৰৰ লগত ওতঃপ্ৰোতভাবে জড়িত আছিল। সৎ, অমায়িক আৰু নম্য প্ৰকৃতিৰ সৰবৰহী ব্যক্তি শইকীয়াৰ বিয়োগত অঞ্চলজুৰি শোকৰ ছাঁ পৰিছে। তেওঁৰ বিয়োগত বহুকেইটা অনুষ্ঠান-প্ৰতিষ্ঠানে শোক প্ৰকাশ কৰি শোকসন্তপ্ত পৰিয়ালবৰ্গলৈ গভীৰ সমবেদনা জনাইছে। মৃত্যুৰ সময়ত তেওঁ পত্নী, এজন পুত্ৰ, চাৰিগৰাকী কন্যা, ৰোৱাৰী, জোঁৱাই, নাতি-নাতিনীসহ অনেক আত্মীয়-স্বজনক এৰি যায়।

দৰং জিলাত এডভাণ্টেজ আছাম ২.০ৰ  
উদ্যোগত জিলা পৰ্যায়ৰ বুজাবুজি চুক্তি স্বাক্ষৰ

ই-সংবাদ, মঙলদৈ, ২৫ ফেব্ৰুৱাৰীঃ আজি দৰং জিলাতো এডভাণ্টেজ আছাম ২.০ৰ উদ্যোগত জিলাপৰ্যায়ৰ বুজাবুজি চুক্তি স্বাক্ষৰ অনুষ্ঠান জিলা আয়ুক্ত পৰাগ কুমাৰ কাকতী আৰু জিলা পৰ্যায়ৰ বিষয়াসকলৰ উপস্থিতিত অনুষ্ঠিত হয়। অনুষ্ঠানত এডভাণ্টেজ আছাম ২.০ৰ প্ৰধানমন্ত্ৰী নৰেন্দ্ৰ মোদীৰ উদ্বোধনী ভাষণ, মুখ্যমন্ত্ৰী ড॰ হিমন্ত বিশ্ব শৰ্মা আৰু আগশাৰীৰ বিনিয়োগকাৰীৰ ভাষণ পোনপটীয়া সম্প্ৰচাৰ কৰা হয় আৰু উপস্থিত সকলোৱে ভাৰুৱেলভাৱে এই ঐতিহাসিক মুহূৰ্তত যোগদান কৰে। অনুষ্ঠানত জিলা আয়ুক্তগৰাকীয়ে বুজাবুজি চুক্তিৰ তাৎপৰ্য আৰু ইয়াৰ দ্বাৰা জিলাখনৰ উদ্যোগিক উন্নয়ন আৰু অৰ্থনৈতিক

উন্নয়নত কেনে প্ৰভাৱ পৰিব এই সম্পৰ্কত আলোকপাত কৰে। এই অনুষ্ঠানত প্ৰায় এশজন বিশিষ্ট ব্যক্তিয়ে অংশগ্ৰহণ কৰে। অনুষ্ঠানৰ প্ৰথম দিনটোত জিলাখনত প্ৰায় ১৪৫ কোটি টকা বিনিয়োগৰ বাবে ৩৩ জন বিনিয়োগকাৰীয়ে বুজাবুজি চুক্তি স্বাক্ষৰ কৰিছে। বুজাবুজি চুক্তি স্বাক্ষৰ অনুষ্ঠান কাইলৈলৈকে চলি থাকিব। এই বুজাবুজি চুক্তি স্বাক্ষৰ এডভাণ্টেজ আছাম ২.০ ৰূপায়ণৰ ক্ষেত্ৰত এক গুৰুত্বপূৰ্ণ মাইলৰ খুঁটি হিচাপে চিহ্নিত কৰা হৈছে আৰু ই জিলাখনত উদ্যোগিক বিকাশ, আন্তঃগাঁথনি উন্নয়ন আৰু কৰ্মসংস্থাপন সৃষ্টিৰ বাটকটীয়া হিচাপে কাম কৰিব।

## মাটিৰ দালালৰ অবাধ ঘাটত পৰিণত পলাশবাৰী সমষ্টি, শংকিত ৰাইজ

ই-সংবাদ, মিৰ্জা, ২৫ ফেব্ৰুৱাৰীঃ দক্ষিণ কামৰূপৰ পলাশবাৰী সমষ্টিত উন্নয়নৰ উজান উঠিছে। মুখ্যমন্ত্ৰী হিমন্ত বিশ্ব শৰ্মাৰ আশীৰ্বাদত এই সমষ্টিত বৰ্তমানে উন্নয়নৰ প্ৰবাহ বলিছে। মুখ্যমন্ত্ৰীয়ে এটাৰ পিছত এটা উদ্যোগ, শিক্ষা প্রতিষ্ঠান, আই আই এমৰ দৰে উচ্চ শৈক্ষিক প্রতিষ্ঠান, আয়ুৰ্বেদিক কলেজ, বঙাৰপৰা তিনিআলি হৈ মাগুৰপাৰা, পাৰাকুছি, ধনতলা, ৰঙামাটি, সৰু তেজপুৰ হৈ চাৰিলেনযুক্ত ৰাষ্ট্ৰীয় ঘাইপথ, উত্তৰপাৰ-দক্ষিণপাৰ সংযোগী ব্ৰহ্মপুত্ৰ নদীৰ ওপৰৰে শুৱালকুছি-পলাশবাৰী সংযোগী দলং লগতে অসম মালা আঁচনিৰ অধীনত বিভিন্ন পথ মুকলি হৈ আছে। যাৰ পৰিপেক্ষিতত এতিয়া একাংশ অসাধু মাটিৰ দালাল চক্ৰই পূৰ্ণ সুযোগ গ্ৰহণ কৰি পলাশবাৰী ৰাজহ চক্ৰক মাটিৰ দালালীৰ অবাধ ঘাটৰূপে পৰিণত কৰিছে। ঘোচখোৰ একাংশ মণ্ডলৰ সহায়ত এই মাটিৰ দালালবোৰে মাটিৰ নথি-পত্ৰ জালিয়তি কৰি বণিক গোষ্ঠীক ক্ৰয়-বিক্ৰয় কৰিছে। মাটিৰগৰাকীৰ পট্টাত নাম থকাৰ পাছতো জালিয়তি কৰি নাম কৰ্তন কৰি সেই মাটি অনা-অসমীয়া বণিক গোষ্ঠীক হস্তান্তৰিত কৰাৰ দৰে বিৰূপ ঘটনা সংঘটিত হৈছে এই ৰাজহ চক্ৰটোত। অপৰাধী, দুৰ্নীতিগ্ৰস্ত, ভ্ৰষ্টাচাৰী, ঘোচখোৰৰ বিৰুদ্ধে শূন্য সহনশীল নীতিৰ কথা কোৱা হিমন্ত বিশ্ব শৰ্মাৰ নেতৃত্বাধীন চৰকাৰখনক একাংশ মাটিৰ দালাল আৰু মণ্ডলৰূপী দালালে একপ্ৰকাৰে বুঢ়া আঙুলি দেখুৱাই চলাই গৈছে দুৰ্নীতিৰ অবাধ বেহা। দুৰ্নীতিগ্ৰস্ত এই দালালবোৰৰ সহযোগত মাটিৰ দালালবোৰে পলাশবাৰী সমষ্টিৰ কৃষিভূমি একপ্ৰকাৰে শ্ৰেণীবিভাজন কৰি বহিৰাগত বণিকগোষ্ঠীক বৰপীৰা পাৰি দিছে। এফালে খিলঞ্জীয়াসকলে ভূমি অধিকাৰৰ বাবে আৰ্তনাদ কৰিছে আনফালে দুৰ্নীতিগ্ৰস্ত সংশ্লিষ্ট বিভাগীয় কৰ্তৃপক্ষই লুণ্ঠনৰাজ চলাইছে। গুৰুত্বপূৰ্ণ কথা যে এই বিষয়ে পলাশবাৰী সমষ্টিৰ বিধায়ক হেমাংগ ঠাকুৰীয়া নিমাত হৈ থকাটো সৰ্বসাধাৰণ বাবে একপ্ৰকাৰৰ ৰহস্য।



## স্বত্বাধিকাৰী বিশাল আগৰৱালাক ধন্যবাদ জ্ঞাপন ৰাইজৰ

# মাজুলীত আৰ ডি মটছে নিৰ্মাণ কৰিলে দুখন বিদ্যালয়ত শিশু উদ্যান

ই-সংবাদ, নামনি মাজুলী, ২৫ ফেব্ৰুৱাৰীঃ প্ৰসিদ্ধ মটৰ গাড়ী বিক্ৰী প্রতিষ্ঠান আৰ ডি মটছে মাজুলীৰ দুখন প্ৰাথমিক বিদ্যালয়ত নিৰ্মাণ কৰিলে দুখন শিশু উপযোগী উদ্যান। প্রতিষ্ঠানটোৱে মাজুলী শিক্ষাখণ্ডৰ অন্তৰ্গত ১ নং কমলাবাৰী প্ৰাথমিক বিদ্যালয় প্ৰাংগণত প্ৰথমখন শিশু উদ্যান নিৰ্মাণ কৰাৰ পাছত আজি ২৭ নং কমলাবাৰী প্ৰাথমিক বিদ্যালয় প্ৰাংগণত দ্বিতীয়খন শিশু উদ্যান নিৰ্মাণ কৰি অঞ্চলটোৰ শিশুসকলৰ বাবে মুকলি কৰে। মাজুলীৰ বিশিষ্ট সমাজকৰ্মী, অৱসৰপ্ৰাপ্ত শিক্ষক ইন্দ্ৰেশ্বৰ ৰাজখোৱাই আজি শতাধিক স্থানীয় লোকৰ উপস্থিতিত আৰ ডি মটছে নিৰ্মাণ কৰা শিশু উদ্যানখন আনুষ্ঠানিকভাৱে মুকলি কৰে। অনুষ্ঠানত স্থানীয় ছাত্ৰ-ছাত্ৰীসকলে বিভিন্ন সাংস্কৃতিক অনুষ্ঠান পৰিৱেশন কৰে। আৰ ডি মটছেৰ ছেৰিটবেল ট্ৰাষ্টৰ উদ্যোগত অনুষ্ঠিত হোৱা ৫২ সপ্তাহত ৫২ খন চৰকাৰী বিদ্যালয়ত ৫২ খন শিশু উদ্যান প্ৰদানৰ লক্ষ্য আগত ৰাখি অসমৰ চুকে-কোণে থকা চৰকাৰী বিদ্যালয়সমূহত ২০২৪ বৰ্ষৰপৰা বৰ্তমানলৈকে ৪৮ খন শিশু উদ্যান নিৰ্মাণ কৰি ৰাইজৰ বাবে মুকলি কৰা হয়। যোৱা ২১ ফেব্ৰুৱাৰীত মাজুলীৰ কমলাবাৰীত ১ নং কমলাবাৰী

বুনিয়াদী বিদ্যালয়ত শিশু উদ্যান নিৰ্মাণ কৰি বিদ্যালয়খনক প্ৰদান কৰা লগতে আজি মাজুলীৰ ২৭ নং কমলাৰ গাঁও প্ৰাথমিক বিদ্যালয়ক শিশু উদ্যান প্ৰদান কৰা হয়। আৰ ডি মটৰচৰ কৰ্মচাৰী দিগন্ত বৰুৱাই আঁতৰা অনুষ্ঠানটিত উপস্থিত থাকে বিদ্যালয়ৰ প্ৰাক্তন প্ৰধান শিক্ষক ইন্দ্ৰেশ্বৰ ৰাজখোৱা, প্ৰাক্তন প্ৰধান শিক্ষয়িত্ৰী সবিতা বৰা, বিদ্যালয় পৰিচালনা সমিতিৰ সভাপতি দিলীপ বৰা, আৰ ডি মটছেৰ মাজুলী শাখাৰ চেলছ মেনেজাৰ লক্ষপ্ৰতিম শইকীয়াকে প্ৰমুখ্য কৰি বহু গণ্য-মান্য ব্যক্তি। ২১ ফেব্ৰুৱাৰীত ১ নং কমলাবাৰী প্ৰাথমিক বিদ্যালয়ত অনুষ্ঠিত হোৱা উক্ত অনুষ্ঠানটিত উপস্থিত থাকে মাজুলী জিলা পৰিবহণ বিষয়া উৎপল বৰুৱা, মাজুলী বিদ্যালয়সমূহৰ পৰিদৰ্শক লিপিকা বৰগোহাঁইৰ লগতে আৰ ডি মটছেৰ মাজুলী শাখাৰ চেলছ মেনেজাৰ লক্ষপ্ৰতিম শইকীয়া ৰ লগতে বহুতো গণ্য-মান্য ব্যক্তি। মাজুলীৰ উক্ত দুয়োখন বিদ্যালয়ত শিশু উপযোগী উদ্যান নিৰ্মাণ কৰি শিশুৰ বাবে মুকলি কৰাৰ কাৰণে দুয়োখন বিদ্যালয়ৰ প্ৰধান শিক্ষক আৰু বিদ্যালয়ৰ কৰ্মচাৰীয়ে আৰ ডি মটছেৰ সমূহ কৰ্মকৰ্তাক ধন্যবাদ জ্ঞাপন কৰাৰ লগতে স্বত্বাধিকাৰী বিশাল আগৰৱালাক ধন্যবাদ জ্ঞাপন কৰিছে।

## নলবাৰীত বহু লেব'ৰেটৰী অব্যৱস্থাবে চলি থকাৰ অভিযোগ

ই-সংবাদ ব্যুৰ', নলবাৰী, ২৫ ফেব্ৰুৱাৰীঃ স্বাস্থ্য বিভাগে চিকিৎসা সেৱা উন্নত, আসোঁৱাহমুক্ত কৰাৰ ক্ষেত্ৰত বিভিন্ন ব্যৱস্থা গ্ৰহণ কৰাৰ সময়তে ৰাজ্যৰ একাংশ জিলাৰ লগতে নলবাৰীতো কাঠফুলাৰ দৰে গঢ়ি উঠা একাংশ লেব'ৰেটৰী অব্যৱস্থাবে চলি থকাৰ গুৰুতৰ অভিযোগ উঠিছে। গ্ৰাম্য জিলাখনৰ চহৰাঞ্চলকে ধৰি বিভিন্ন ঠাইত গঢ়ি উঠা এনে একাংশ ডাইগ্ন'ষ্টিক চেণ্টাৰ আৰু পেথ'লজীকেল লেব'ৰেটৰীত নাই স্বাস্থ্য বিভাগৰ ডিগ্ৰীধাৰী ৰেডিঅ'লজিষ্ট আৰু পেথ'লজিষ্ট। নাই ডিগ্ৰীধাৰী প্ৰশিক্ষণপ্ৰাপ্ত লেব'ৰেটৰীত টেকনিচিয়ান। তৎসত্ত্বেও জিলাখনৰ এইসমূহ ডাইগ্ন'ষ্টিক চেণ্টাৰ আৰু পেথ'লজীকেল লেব'ৰেটৰীৰ পৰা ৰেডিঅ'লজিষ্ট কিম্বা পেথ'লজিষ্টৰ স্বাক্ষৰ সম্বলিত হাজাৰ হাজাৰ ৰোগীৰ ৰোগ নিৰ্ণায়ক প্ৰতিবেদন ওলায়। যিটো অতি আশ্চৰ্যকৰ বিষয় হিচাপে বিবেচিত হৈছে। অথচ জিলা স্বাস্থ্য বিভাগৰপৰা এই লেব'ৰেটৰীসমূহ স্থাপনৰ বাবে অনুমতি বিচৰা আবেদনত প্ৰতিটো লেব'ৰেটৰীৰ গৰাকীয়েই সংশ্লিষ্ট লেব'ৰেটৰীত ৰেডিঅ'লজিষ্ট

কিম্বা পেথ'লজিষ্ট, প্ৰয়োজনীয়সংখ্যক অভিজ্ঞ লেব'ৰেটৰী টেকনিচিয়ান থকা বুলি উল্লেখ কৰে। লক্ষ্যণীয় যে নলবাৰী নগৰ এলেকাৰ ভিতৰতে প্ৰায় দুকুৰিৰো অধিক লেব'ৰেটৰী চেণ্টাৰ, পেথ'লজীকেল লেব'ৰেটৰী আৰু ডাইগ্ন'ষ্টিক চেণ্টাৰ আছে। এইসমূহলৈ চিকিৎসক পৰামৰ্শ মতে দৈনিক শ শ ৰোগী আহে চিটি স্কেন, আলট্ৰাচাউণ্ড, ই চি জি, এক্স-ৰে'ৰ লগতে তেজ, শৌচ, প্ৰস্ৰাৱ, টিচু আদিৰ পৰীক্ষা কৰি বিভিন্ন ৰোগ নিৰ্ণায়কৰ বাবে। কিন্তু অতি উদ্বেগজনক বিষয়টো হ'ল এই পৰীক্ষাসমূহ কৰি ৰোগীক যথা সময়ত ৰোগ নিৰ্ণয়ৰ প্ৰতিবেদন দিয়া হয় যদিও, এই প্ৰতিবেদনক লৈ ৰাইজৰ মনত সদায় এটা অন্ধবিশ্বাস আৰু শংকাৰ ভাব ৰৈ যায়। কিয়নো এইসমূহৰ একাংশত নাই স্বাস্থ্য বিভাগৰ ডিগ্ৰীধাৰী ৰেডিঅ'লজিষ্ট কিম্বা পেথ'লজিষ্ট আৰু অভিজ্ঞ লেব'ৰেটৰী টেকনিচিয়ান। অৱশ্যে বহু ৰোগী অথবা ৰোগীৰ অভিভাৱকে এই বিষয়ে নাজানে। তৎসত্ত্বেও ৰোগীয়ে যথাসময়ত লাভ কৰে ৰেডিঅ'লজিষ্ট আৰু পেথ'লজিষ্ট স্বাক্ষৰিত ৰোগ নিৰ্ণয়ক প্ৰতিবেদন। এইটো কেনেকৈ সম্ভৱ

হৈছে সেইটোহে অতি ৰহস্যজনক বিষয়। জিলাখনত মাত্ৰ কেইগৰাকীমানহে ৰেডিঅ'লজিষ্ট, পেথ'লজিষ্ট আছে। আনকি একে সময়তে একাধিক ডাইগ্ন'ষ্টিক চেণ্টাৰ আৰু পেথ'লজীকেল লেব'ৰেটৰীৰপৰা একোজন বিশেষজ্ঞ ৰেডিঅ'লজিষ্ট আৰু পেথ'লজিষ্টে স্বাক্ষৰ কৰা ৰোগ নিৰ্ণয়ৰ প্ৰতিবেদন দিয়া হয়। খোদ চহৰৰ মাজমজিয়াতে অৱস্থিত ডাইগ্ন'ষ্টিক চেণ্টাৰ আৰু পেথ'লজীকেল লেব'ৰেটৰীসমূহৰে একাংশত এই অৱস্থা; গ্ৰাম্য অঞ্চলত থকা লেব'ৰেটৰী কেন্দ্ৰসমূহ কিদৰে চলি আছে সেয়া সহজেই অনুমেয়। সেই কেন্দ্ৰসমূহৰ প্ৰায়সংখ্যক যিহেতু ৰেডিঅ'লজিষ্ট, পেথ'লজিষ্ট অবিহনেই একাংশ অনভিজ্ঞ টেকনিচিয়ানৰ দ্বাৰা পৰিচালিত হৈ আহিছে গতিকে তাত ৰোগ নিৰ্ণয়ৰ নামত যে ভেৰকোঁভাওনা হৈ আছে। ইয়াৰ চৰম দুৰ্তভোগ ভুগিব লগা হৈছে ৰোগীসকলে। প্ৰয়োজনীয় লেব'ৰেটৰীত আন্তঃগাঁথনি নথকা সত্ত্বেও জিলা স্বাস্থ্য বিভাগে বহুসংখ্যক লেব'ৰেটৰী আৰু ডাইগ্ন'ষ্টিক অনুমতি প্ৰদান কৰাৰ অন্তৰালত ধনৰ লেনদেন হোৱা বুলিও উত্থাপিত হৈছে অভিযোগ।



## শিলচৰ-ছিপাঝাৰত ব্যক্তিগত বিশ্ববিদ্যালয় স্থাপনৰ চুক্তিত স্বাক্ষৰ দুটাকৈ সংস্থাৰ

ই-সংবাদ, ২৫ ফেব্ৰুৱাৰীঃ এডভাণ্টেজ অসাম ২.০ত অসম চৰকাৰে কাছাৰ জিলাৰ শিলচৰ আৰু দৰং জিলাৰ ছিপাঝাৰত ব্যক্তিগত বিশ্ববিদ্যালয় স্থাপনৰ বাবে দুখন চুক্তি স্বাক্ষৰ কৰে। মুখ্যমন্ত্রী হিমন্ত বিশ্ব শৰ্মা, শিক্ষামন্ত্রী বণোজ পেগুৰ উপস্থিতিত হিউমেন পটেন্সিয়েল ডেভেলপমেণ্ট চাইন্স ইনফ'টেক প্ৰাইভেট লিমিটেড আৰু গৱেষণা এডুভাৰ্চিটি ফাউণ্ডেচনৰ সৈতে চুক্তি স্বাক্ষৰ কৰি ব্যক্তিগত বিশ্ববিদ্যালয় স্থাপনৰ সিদ্ধান্ত লয়। শিলচৰত হিউমেন পটেন্সিয়েল ডেভেলপমেণ্ট চাইন্স ইউনিভাৰ্চিটি স্থাপনৰ বাবে অসম চৰকাৰে হিউমেন পটেন্সিয়েল ডেভেলপমেণ্ট চাইন্স ইনফ'টেক প্ৰাইভেট লিমিটেডৰ সৈতে এক বুজাবুজিৰ চুক্তি স্বাক্ষৰ কৰে। এই পদক্ষেপৰ ফলত ৫০০ৰ পৰা এহেজাৰৰ নয়োগৰ সৃষ্টিৰ আশা প্ৰকাশ কৰিছে চৰকাৰে। আনহাতে অসম চৰকাৰ আৰু গৱেষণা এডুভাৰ্চিটি ফাউণ্ডেচনৰ মাজত দৰঙৰ ছিপাঝাৰত এখন ব্যক্তিগত বিশ্ববিদ্যালয় স্থাপনৰ উদ্দেশ্যে বুজাবুজি চুক্তি স্বাক্ষৰ কৰে। এই শিক্ষানুষ্ঠানখনে প্ৰায় ২,৫০০ প্ৰত্যক্ষ চাকৰিৰ সৃষ্টি কৰাৰ সম্ভাৱনাৰ লগতে অসমত শৈক্ষিক উৎকৰ্ষতা, গৱেষণা আৰু উদ্ভাৱনৰ ক্ষেত্ৰত এক নতুন দিগন্ত উন্মোচন হ'ব বুলি আশা ব্যক্ত কৰিছে শিক্ষামন্ত্রী পেগুৰে। শিক্ষামন্ত্রী বণোজ পেগুৰে কয় যে অসমৰ উচ্চ শিক্ষাৰ পৰিৱেশ উন্নীতকৰণৰ ক্ষেত্ৰত আৰু উচ্চ শিক্ষাৰ প্ৰসাৰৰ ক্ষেত্ৰত এক নতুন সংযোজনে নতুন অধ্যায়ৰ সূচনা কৰিব।

## গেলেকী ন-পুখুৰী শাখা সাহিত্য সভাৰ বৰ্ষপূৰ্তি অনুষ্ঠান

ই-সংবাদ, গেলেকী, ২৫ ফেব্ৰুৱাৰীঃ গেলেকী ন-পুখুৰী শাখা সাহিত্য সভাৰ বৰ্ষপূৰ্তি অনুষ্ঠান আজি অনুষ্ঠিত হৈ যায়। গেলেকী লাহন গাঁৱৰ সম্পাদক দিপালী ৰাধিকা দুৱাৰাৰ বাসগৃহৰ অনুষ্ঠিত কৰা অনুষ্ঠিত হয় এই অনুষ্ঠানৰ। দহগৰাকী গেলেকী অঞ্চলৰ ব্যক্তিক আজীৱন সভ্য স্বীকৃতি পত্ৰ প্ৰদান কৰা হয় এই অনুষ্ঠানতে। অনুষ্ঠানটোত বিগত বৰ্ষৰ গেলেকী ন-পুখুৰী শাখা সাহিত্য সভাৰ হিচাপৰ খতিয়ান দাঙি ধৰা হয়। অনুষ্ঠানটিত উপস্থিত আছিল গেলেকী ন-পুখুৰী শাখা সাহিত্য সভাৰ সভাপতি দিলীপ মহন্ত, সম্পাদক দিপালী ৰাধিকা দুৱাৰা, উপ-সভাপতি হেমন্ত গগৈ, উপদেষ্টা উমা শৰ্মা, আকাশ উপ-সমিতিৰ উপ-সভাপতি পদ্মিনী হাতিমুৰীয়া, কুঁহি উপ-সমিতিৰ উপ-সভাপতি প্ৰতিস্মিতা গগৈ আহুয়ক অবন্তী ৰাজখোৱা, সাংস্কৃতিক উপ-সমিতিৰ আহুয়ক ৰমেন গগৈ, সদস্য চিনু বৰগোহাঁই, চম্পা বৰুৱা, আৰু বাচাপি গগৈ।

## লুটি নিলে নগদ ধন, নগাঁৱত বেংক এজেন্টক ডেগাৰেৰে আক্ৰমণ

ই-সংবাদ, ২৫ ফেব্ৰুৱাৰীঃ এডভাণ্টেজ আহাম ২.০ চলি থকাৰ সময়তে মধ্য অসমৰ নগাঁও জিলাত লোমহৰ্ষক দিন-ডকাইতি সংঘটিত হৈছে। এজন বেংকৰ এজেন্টক ডেগাৰেৰে বৰ্বৰভাৱে প্ৰহাৰ কৰি কেইবালাখ টকা লুটি নিয়ে। এই ঘটনা সংঘটিত হৈছে নগাঁও জিলাৰ সদৰৰ পৰা কেই কিলোমিটাৰ নিলগত। নগাঁও চহৰৰ ইছলামপট্টিত আজি দুপৰীয়া বক্ত-ৰঞ্জিত বনমালি চন্দ্ৰ নামৰ এজন যুৱকক উদ্ধাৰ কৰে ৰাইজে। লগে লগে বনমালি চন্দ্ৰক চিকিৎসালয়ত ভৰ্তি কৰোৱা হয়। জানিব পৰা মতে, বন্ধন বেংকৰ হয়বৰগাঁও শাখাৰ এজেন্ট হিচাপে কৰ্মৰত বনমালি চন্দ্ৰই অন্য দিনৰ দৰে আজি ইছলামপট্টিত ঋণৰ কিস্তীৰ ধন সংগ্ৰহ কৰিছিল। তেনে সময়তে ইছলামপট্টিৰ টাউনৰ পৰা কিছু নিলগত আক্ৰমণ কৰে এটা দুৰ্বৃত্তৰ দলে। ডেগাৰেৰে শৰীৰত কেইবা ঠাইত আক্ৰমণ

কৰি লগত থকা ধন লৈ পলায়ন কৰে। ফলত অত্যাধিক ৰক্তক্ষৰণ হোৱাত এজেন্ট বনমালি চিঞৰ-বাখৰ কৰিবলৈ ধৰাত স্থানীয় লোকে ততাতৈয়াকৈ প্ৰথমে নগাঁও অসামৰিক চিকিৎসালয়ত ভৰ্তি কৰাই যদিও উন্নত চিকিৎসাৰ বাবে চিকিৎসা মহাবিদ্যালয়ত ভৰ্তি কৰে। কিন্তু পুনৰ নগাঁৱৰ এখন ব্যক্তিগত নাৰ্চিং হোমত ভৰ্তি কৰে। দুৰ্বৃত্তৰ চোকা অস্ত্ৰৰ আক্ৰমণত ক্ষত-বিক্ষত হয় বনমালিৰ এখন হাত। চোকা অস্ত্ৰৰে পথত দুৰ্বৃত্তৰ দলে আক্ৰমণ কৰাৰ ভয়ংকৰ দৃশ্য মোবাইল কেমেৰাত বন্দী কৰে স্থানীয় লোকে। একাংশ লোকে চিঞৰ-বাখৰ কৰাত দুৰ্বৃত্তৰ দলটো পলায়ন কৰিবলৈ সক্ষম হয়। নগাঁও আৰক্ষীয়ে ঘটনাৰ তদন্ত আৰম্ভ কৰিছে। বাতৰি লিখা সময়লৈকে কোনো লোকক গ্ৰেপ্তাৰ কৰিব পৰা নাই। দিন-দুপৰতে নগাঁৱত সংঘটিত লোমহৰ্ষক দিন-ডকাইতি কাণ্ডই চাঞ্চল্যৰ সৃষ্টি কৰিছে।

## পঞ্জাৰ নেচনেল বেংকৰ ধলা শাখাত ভয়ংকৰ জালিয়তি

ই-সংবাদ, তিনিচুকীয়া, ২৫ ফেব্ৰুৱাৰীঃ তিনিচুকীয়া জিলাৰ ছৈখোৱাৰ ধলা বজাৰস্থিত পঞ্জাৰ নেচনেল বেংকৰ শাখা পৰিচালকগৰাকীৰ বিৰুদ্ধে যোৱা বৰ্ষত উত্থাপিত হৈছিল ভয়ংকৰ ঋণ জালিয়াতিৰ অভিযোগ। যোৱা বৰ্ষৰ ১১ জুলাইত ধলাৰ বৰমূৰা মিৰিপথাৰ গাঁৱৰ অৰুণ দেৱনাথ নামৰ লোকজনে মেনেজাৰ প্ৰদ্যুত কোঁৱৰৰ বিৰুদ্ধে ধলা আৰক্ষী থানাত এজাহাৰ দাখিল কৰিছিল। এজাহাৰত উল্লেখ কৰা অনুসৰি, অৰুণ দেৱনাথে ২০২৩ বৰ্ষৰ ডিচেম্বৰ মাহত পঞ্জাৰ নেচনেল বেংকৰ ধলা শাখাত "নাথ ফাৰ্নিচাৰ"ৰ নামত এটি মুদ্ৰা লোণৰ বাবে আবেদন কৰি যাৱতীয় নথি-পত্ৰ জমা দিয়াৰ পাছত লোণটোৰ আশাত কেইদিনমানৰ মূৰে মূৰে খবৰ লোৱাত মেনেজাৰগৰাকীয়ে বিভিন্ন অজুহাত দেখুৱাই দিন অতিবাহিত কৰাৰ অন্তত যোৱা বৰ্ষৰ ৯ জুলাইত তেওঁক ফোনযোগে বেংকৰ ঋণৰ সূতৰ বাবদ ৩৬ হাজাৰ টকা পৰিশোধ কৰিবলৈ কোৱাত হতচকিত হৈ পৰা দেৱনাথে সবিশেষ জানিবলৈ বিচৰাত ১৬ জানুৱাৰীত "এছ কে এণ্টাৰপ্ৰাইছ"ৰ নামত ১০ লাখ টকাৰ মুদ্ৰা লোণ অনুমোদন হোৱা বুলি জানিবলৈ দিয়ে মেনেজাৰগৰাকীয়ে। আচৰিত কথা এয়ে যে অৰুণ দেৱনাথৰ অজ্ঞাতে তেওঁৰ নামত নকল চহীৰে ছৈখোৱা গাঁও পঞ্চায়তৰ পৰা ব্যৱসায়ৰ অনুজ্ঞাপত্ৰ (ট্ৰেড লাইচেন্স) উলিয়াই এছ কে এণ্টাৰপ্ৰাইছৰ নামত চেণ্ট্ৰেল বেংক অৱ ইণ্ডিয়াৰ ডিব্ৰুগড় শাখাৰ ৫৫১০১০৭০৪০ নম্বৰৰ একাউন্টত লোণ দি ১০ লাখ টকা হস্তান্তৰ কৰে মেনেজাৰ প্ৰদ্যুত কোঁৱৰে। অৰুণ দেৱনাথৰ অভিযোগৰ ভিত্তিত যোৱা বৰ্ষৰ ১২ জুলাইত বেংকৰ উৰ্ধতম কৰ্তৃপক্ষই মেনেজাৰগৰাকীক নিলম্বিত কৰাৰ পাছত

মেনেজাৰগৰাকীৰ বিৰুদ্ধে উত্থাপিত অভিযোগৰ সন্দৰ্ভত বেংকটোৰ শীৰ্ষ কৰ্তৃপক্ষই তদন্ত কৰি তদন্তত মেনেজাৰ প্ৰদ্যুত কোঁৱৰক দোষী প্ৰমাণিত হোৱাত যোৱা ১৭ ফেব্ৰুৱাৰীত প্ৰৱঞ্চক মেনেজাৰগৰাকীৰ বিৰুদ্ধে ধলা আৰক্ষী থানাত এজাহাৰ দাখিল কৰে বেংকৰ উৰ্ধতম কৰ্তৃপক্ষই। বেংক কৰ্তৃপক্ষৰ উক্ত এজাহাৰৰ ভিত্তিত ধলা আৰক্ষীয়ে অভিযান চলাই ডিব্ৰুগড়ৰ পৰা মেনেজাৰ প্ৰদ্যুত কোঁৱৰক আটক কৰে। মেনেজাৰগৰাকীক আটক কৰাৰ খবৰ পাই অন্য ভুক্তভোগীসকলেও ধলা আৰক্ষী থানাত উপস্থিত হৈ সাংবাদিকৰ আগত বেংক মেনেজাৰগৰাকীৰ বিভিন্ন জালিয়াতিৰ সন্দৰ্ভত কেতবোৰ বিস্ফোৰক তথ্য অৱগত কৰে। উল্লেখ্য যে, সুমন ৰাজবংশী নামৰ আন এজন লোকেও ডিব্ৰুগড় সদৰ আৰক্ষী থানাত প্ৰৱঞ্চক মেনেজাৰজনৰ বিৰুদ্ধে এজাহাৰ দাখিল কৰিছিল। স্মতব্য যে, ২০২৩ চনৰ ৬ ছেপ্টেম্বৰৰ পৰা ২০২৪ চনৰ ১১ জুলাই পৰ্য্যন্ত ১৮ টা একাউন্টত সৰ্বমুঠ ১৫৪.২৮ লাখ টকা ঋণ অনুমোদন জনোৱা মেনেজাৰ প্ৰদ্যুত কোঁৱৰে মুঠ ১.৫৪ কোটি টকা ভুৱা লোণৰ নামত বেংকৰ ধন অপব্যৱহাৰ কৰাৰ কথা তদন্তত উন্মোচিত হয়। প্ৰৱঞ্চক মেনেজাৰ প্ৰদ্যুত কোঁৱৰে এছ কে এণ্টাৰপ্ৰাইছৰ উপৰি বেংক অৱ বাৰোদাৰ ডিব্ৰুগড় শাখাৰ সুজাতা কুমাৰীৰ ৬৫৪৭০১০০০০৮৭৯৯ একাউন্ট নম্বৰৰ লগতে চেণ্ট্ৰেল বেংক অৱ ইণ্ডিয়াৰ ডিব্ৰুগড় শাখাত থকা সঞ্জীৱ কুমাৰৰ ৫৫১০১০৭০৪০ একাউন্টতো জালিয়াতিৰে টকা হস্তান্তৰ কৰাৰো তথ্যও তদন্তত পোহৰলৈ আহিছে। লোণ জালিয়তি কৰি ৰঙাঘৰৰ আলহী হোৱাৰ প্ৰৱঞ্চক মেনেজাৰজনৰ এনে কৰ্ম-কাণ্ডই এতিয়া বেংকটোৰ গ্ৰাহকসকলক চিন্তিত কৰি তুলিছে। ঘটনাটোক লৈ এতিয়া সচেতন ৰাইজৰ চকু কপালত উঠিছে।

# কাৰ্বি আংলঙৰ লাংহিনৰ উদীয়মান অভিনেত্রী মেৰিনা বসুমতাৰীৰ মৃত্যুত শোকৰ ছাঁ

ই-সংবাদ, হাওৰাঘাট, ২৫ ফেব্ৰুৱাৰীঃ কাৰ্বি আংলং জিলাৰ লাংহিন অঞ্চলৰ জামুগুৰি গাঁও নিবাসী অশোক বসুমতাৰী আৰু অনিমা বসুমতাৰীৰ জীয়ৰী তথা উদীয়মান অভিনেত্রী মেৰিনা বসুমতাৰী(২৪)ৰ মৃত্যু ঘটে। জটিল ৰোগত আক্ৰান্ত মেৰিনা বসুমতাৰীক মঙলবাৰে ডিফু মেডিকেল কলেজ হাস্পাতাললৈ নি থকা অৱস্থাত আধাবাটতে মৃত্যু ঘটে। তেওঁৰ মৃত্যুত সমগ্ৰ লাংহিন অঞ্চলৰ লগতে কাৰ্বি আংলং জিলাত শোকৰ ছাঁ পৰে। Bodo Cine Artist Association Karbi Anglong District Committee ৰ সভাপতি জেংছাৰ বসুমতাৰীয়ে

সংবাদ মাধ্যমক জানিবলৈ দিয়া অনুসৰি উদীয়মান অভিনেত্রী মেৰিনাই মৃত্যুৰ আগলৈকে প্ৰায় ৭ টা এলবামত সুন্দৰ অভিনয়েৰে নৃত্য প্ৰদৰ্শন কৰিছিল। সেইবোৰৰ ভিতৰত ক্ৰমে - 'জৌনম জৌনম', 'জাউলিয়া বাৰ,' 'থাথ নৌং' আদি ইত্যাদি। আনহাতে, মেৰিনাই তিনিখনতকৈ অধিক চুটি ছবিতো অভিনয় কৰিছিল। উল্লেখ্য যে, জনপ্ৰিয় উদীয়মান অভিনেত্রী মেৰিনাই 'গোৰোনথিয়া চৌৰনী' শীৰ্ষক এখন ফিল্মত কাম কৰিব বাবে সম্পূৰ্ণ ৰূপে ঠিক হৈছিল যদিও এক জটিল ৰোগত আক্ৰান্ত হৈ থকাৰ বাবেই সেয়া হৈ নুঠিল। অতি

কম সময়ৰ ভিতৰতে সকলোৰে মন জয় কৰিবলৈ সক্ষম হোৱা সম্ভাৱনাময়ী মেৰিনাই মৃত্যুৰ আগ মুহূৰ্তলৈকে লাংহিনৰ জেংছাৰ বসুমতাৰীৰ দ্বাৰা পৰিচালিত A J Films & Productionৰ লগত জড়িত থাকি বহু এলবাম আৰু ফিল্মৰ কামত মনোনিৱেশ কৰাৰ উপৰি Bodo Cine Artist Association Karbi Anglong District Committee ৰ সহকাৰী সাংস্কৃতিক সম্পাদিকা হিচাপেও কাৰ্যনিৰ্বাহ কৰিছিল। মৃত্যুৰ সময়ত তেওঁ পিতৃ-মাতৃ, এগৰাকী ডাঙৰ বাইদেউ আৰু সৰু ভনীৰ লগতে বহু আত্মীয় স্বজনক এৰি থৈ যায়।

## প্ৰধানমন্ত্ৰী কৃষক সন্মান নিধি আঁচনিৰ অধীনত যোগ্য হিতাধিকাৰীলৈ ১৯ সংখ্যক কিস্তিৰ অনুদান হস্তান্তৰ

ই-সংবাদ বুৰ, তিনিচুকীয়া, ২৫ ফেব্ৰুৱাৰীঃ বিহাৰৰ ভাগলপুৰৰ পৰা 'লাইভ ৱেবক্ৰান্ত' প্ৰক্ৰিয়াৰ জৰিয়তে প্ৰধানমন্ত্ৰী নৰেন্দ্ৰ মোদীয়ে দেশৰ ৯,৮১,৩১,৯২৮ জন যোগ্য হিতাধিকাৰী কৃষকৰ একাউন্টলৈ প্ৰায় ২২ হাজাৰ কোটি টকা ডি বি টি মাধ্যমৰ জৰিয়তে হস্তান্তৰ কৰে। তিনিচুকীয়া জিলা কৃষি বিভাগৰ অধীনত প্ৰায় ৬৮,১১৮ গৰাকী যোগ্য হিতাধিকাৰীয়ে লাভ কৰে প্ৰধানমন্ত্ৰী কৃষক সন্মান নিধিৰ ১৯ সংখ্যক কিস্তি। কালি তিনিচুকীয়া জিলা কৃষি বিভাগৰ উদ্যোগত

কৃষি বিজ্ঞান কেন্দ্ৰৰ সভাকক্ষত কৃষকসকলৰ সুবিধাৰ্থে কেন্দ্ৰীয়ভাৱে এখন সভা তথা অনুষ্ঠানৰ পোনপটীয়া সম্প্ৰচাৰৰ ব্যৱস্থা কৰা হয়। জিলা কৃষি বিষয়া ৰজিত দত্তৰ সঞ্চালনাত কৃষি বিজ্ঞান কেন্দ্ৰত আয়োজিত উক্ত অনুষ্ঠানত মহকুমা কৃষি বিষয়া (উদ্যান শস্য) পৰাগ কুমাৰ শইকীয়া, 'অসম গৌৰৱ' বঁটা প্ৰাপ্ত ৰাছল গুপ্তা, বিষয়বস্তু বিশেষজ্ঞ (শস্য প্ৰতিৰক্ষা বিভাগ) ড॰ শাৰদী বৰুৱা, বিষয়বস্তু বিশেষজ্ঞ (পথাৰ শস্য বিভাগ) প্ৰিয়ংকা আমং, বিষয়বস্তু বিশেষজ্ঞ (ভূমি বিজ্ঞান বিভাগ)

ড॰ কৃপালবড়া, মেডিয়া বিশেষজ্ঞ প্ৰেমানন্দ দাস আৰু সংশ্লিষ্ট বিষয়া কৰ্মচাৰীসকলৰ লগতে শতাধিক কৃষক ৰাইজে অংশ গ্ৰহণ কৰি অনুষ্ঠানটো সাফল্যমণ্ডিত কৰি তোলে। অনুষ্ঠানৰ অংশৰূপে কৃষি বিজ্ঞান কেন্দ্ৰৰ লগতে প্ৰতিটো কৃষি উন্নয়ন চক্ৰ সামৰি ব্লক পৰ্যায়ত একোখনকৈ আৰু ভি এন অ'সকলৰ সহযোগত বিভিন্ন গাঁও পঞ্চায়ত, নিকটৱৰ্তী চি এছ চি ত প্ৰধানমন্ত্ৰী কৃষক সন্মান নিধিৰ ১৯ সংখ্যক কিস্তি মুকলি অনুষ্ঠানৰ পোনপটীয়া সম্প্ৰচাৰৰ ব্যৱস্থা কৰা হয়।

## তিনিচুকীয়াৰ সাংবাদিকক মুখ্যমন্ত্ৰীৰ শুভেচ্ছামূলক উপহাৰ

ই-সংবাদ, তিনিচুকীয়া, ২৫ ফেব্ৰুৱাৰীঃ মুখ্যমন্ত্ৰী ড॰ হিমন্ত বিশ্ব শৰ্মাই চৰকাৰী স্বীকৃতিপ্ৰাপ্ত সাংবাদিকসকলৰ বাবে প্ৰেৰণ কৰা শুভেচ্ছামূলক উপহাৰ আজি তিনিচুকীয়া জিলাৰ সাংবাদিকসকলৰ মাজত আনুষ্ঠানিকভাৱে বিতৰণ কৰা হয়। এই উপলক্ষে বৰগুৰিস্থিত তিনিচুকীয়া জিলা আয়ুক্তৰ কাৰ্যালয়ৰ সভাকক্ষত অনুষ্ঠিত সভাত জিলা আয়ুক্ত স্বপ্নীল

পালে জিলাখনৰ সকলো চৰকাৰী স্বীকৃতিপ্ৰাপ্ত সাংবাদিকৰ মাজত মুখ্যমন্ত্ৰীৰ শুভেচ্ছামূলক উপহাৰসমূহ প্ৰদান কৰি সকলোকে অভিনন্দন জনাই কয় যে, সাংবাদিকসকলে জিলাখনৰ সমস্যাবোৰ সঠিকভাৱে আঙুলিয়াই দি প্ৰশাসনৰ দৃষ্টিগোচৰ কৰি অহাৰ পৰিপ্ৰেক্ষিতত প্ৰশাসনৰ তৰফৰ পৰা উপযুক্ত কাৰ্যকৰী ব্যৱস্থা গ্ৰহণ কৰাত সুবিধা হৈছে। তেওঁ সাংবাদিকসকলক

সমাজৰ অতন্ত্ৰ প্ৰহৰীৰ ভূমিকা অব্যাহত ৰাখিবলৈও আহ্বান জনায়। সভাত অতিৰিক্ত আয়ুক্ত ড॰ মন্দিৰা বৰুৱা আৰু তিনিচুকীয়া জিলা সাংবাদিক সন্থাৰ সভাপতি ড॰ ৰুচি দাসো উপস্থিত থাকে। সভাৰ আঁত ধৰাৰ লগতে আদৰ্শ ভাষণ আগবঢ়ায় একালৰ সাংবাদিক তথা জিলা তথ্য আৰু জনসংযোগ বিষয়া বিকাশ শৰ্মাই।

## নগাঁৱত বৃজন পৰিমাণৰ ড্ৰাগছসহ আটক সৰবৰাহকাৰী

ই-সংবাদ, বেবেজীয়া, ২৫ ফেব্ৰুৱাৰীঃ নগাঁও জিলাৰ উত্তৰ-পশ্চিম প্ৰান্তৰ গ্ৰামাঞ্চলসমূহ যেন নিষিদ্ধ ড্ৰাগছৰ ঘাটতহে পৰিণত হৈ পৰিছে। কিয়নো, উক্ত গ্ৰামাঞ্চলবোৰত আৰক্ষীৰ ধাৰাবাহিক অভিযানত প্ৰায়ই ড্ৰাগছৰ সৈতে সৰবৰাহকাৰী আটক হৈ আহিছে যদিও ড্ৰাগছৰ বেহাৰে ৰোধ কৰিবলৈ আৰক্ষী সক্ষম হোৱা নাই। ইয়াৰ মাজতে পুনৰ জুবীয়া আৰক্ষী থানাৰ

এলেকাধীন জামুগুৰিত আৰক্ষীৰ জালত পৰে নিষিদ্ধ ড্ৰাগছৰ সৈতে এটা কুখ্যাত সৰবৰাহকাৰী। ধৃত সৰবৰাহকাৰীটো জহিৰুল ইছলাম বুলি জানিব পৰা গৈছে। প্ৰাপ্ত খবৰ মতে, এক নিৰ্ভৰযোগ্য সূত্ৰৰ খবৰৰ ভিত্তিত দগাঁও আৰক্ষী পহৰা চকীৰ ভাৰপ্ৰাপ্ত বিষয়া পিংকু ফুকনৰ নেতৃত্বত আৰক্ষীৰ দলে সুতিৰপাৰ আৰক্ষী পহৰা

চকীৰ আৰক্ষীৰ সহযোগত চলোৱা এক অভিযানত ড্ৰাগছ সৰবৰাহকাৰীটোক কৰায়ত্ত কৰিবলৈ সক্ষম হয়। পিছত আৰক্ষীয়ে সৰবৰাহকাৰীটোৰ পৰা নটা কণ্টেইনাৰত থকা ২.০২ গ্ৰাম ড্ৰাগছ উদ্ধাৰ কৰে। ধৃত সৰবৰাহকাৰীটোৱে দীৰ্ঘদিনে পৰা আৰক্ষীৰ চকুত ধূলি দি ড্ৰাগছৰ বেহা গোপনে চলাই আহিছিল বুলি জানিব পৰা গৈছে।

**Nucleomed-পেটচিটি স্কেন / PETCT Scan- 970701223**

# অৱসৰপ্ৰাপ্ত প্ৰধান শিক্ষক, প্ৰবীণ অভিনেতা গিৰীন্দ্ৰ নাথ বৰাৰ জীৱনায়সান

ই-সংবাদ, বেবেজীয়া, ২৫ ফেব্ৰুৱাৰীঃ নগাঁও জিলাৰ বেবেজীয়াৰ সমীপৰ বৰজহাৰ নিবাসী বিশিষ্ট সমাজকৰ্মী, অৱসৰপ্ৰাপ্ত প্ৰধান শিক্ষক, প্ৰবীণ অভিনেতা তথা সৰবৰহী ব্যক্তি গিৰীন্দ্ৰ নাথ বৰাৰ সোমবাৰে সন্ধিয়া নিজা বাসভৱনত জীৱনায়সান ঘটে। বিগত প্ৰায় কুৰিদিন ধৰি অসুস্থতাত ভুগি থাকি শয্যাশায়ী হৈ থকা বৰাৰ মৃত্যুৰ সময়ত বয়স হৈছিল ৮৬ বছৰ। স্থানীয় বৰজহা মজলীয়া বিদ্যালয়ৰ পৰা প্ৰধান শিক্ষক হিচাপে অৱসৰ গ্ৰহণ কৰা বৰা অংক বিষয়ৰ

শিক্ষক হিচাপে বেছ জনপ্ৰিয় আছিল। অংক শাস্ত্ৰত যথেষ্ট আধিপত্য থকা বৰাই নিজৰ কৰ্মৰত শিক্ষানুষ্ঠানৰ লগতে স্থানীয় অঞ্চলত সুস্থিৰ শৈক্ষিক পৰিৱেশ গঢ়ি তোলাৰ ক্ষেত্ৰত উল্লেখনীয় অৱদান আগবঢ়াই থৈ গৈছে। অভিনয়ৰ ক্ষেত্ৰতো দখল থকা বৰাই অংকীয়া ভাওনাত স'ততে নাৰীৰ চৰিত্ৰত কৰা বলিষ্ঠ অভিনয়ৰ জৰিয়তে দৰ্শকৰ মাজত ব্যাপক সমাদৰ লাভ কৰিবলৈ সক্ষম হৈছিল। স্থানীয় অঞ্চলৰ বিভিন্ন সামাজিক, সাংস্কৃতিক আৰু

ধৰ্মীয় অনুষ্ঠান-প্ৰতিষ্ঠানৰ সৈতে সক্ৰিয়ভাবে জড়িত থাকি সমাজৰ হকে সেৱা আগবঢ়াই অহা সৎ, অমায়িক আৰু সৰল মনৰ বৰাৰ মৃত্যুত বৃহত্তৰ অঞ্চলজুৰি শোকৰ ছাঁ পৰাৰ বিপৰীতে বৰজহা হৰি মন্দিৰ পৰিচালনা সমিতি, সামাজিক-সাংস্কৃতিক অনুষ্ঠান সৃষ্টি, বেবেজীয়া প্ৰেছ ক্লাবকে প্ৰমুখ্য কৰি বিভিন্ন অনুষ্ঠান-প্ৰতিষ্ঠান আৰু ব্যক্তি বিশেষে শোক প্ৰকাশ কৰি শোকসন্তপ্ত পৰিয়ালবৰ্গলৈ গভীৰ সমবেদনা জনাইছে। মৃত্যুৰ সময়ত তেওঁ পুত্ৰ, বোৱাৰীক এৰি থৈ যায়।

## ডিব্ৰুগড়ত শতাধিক বিনিয়োগকাৰী বুজাবুজি চুক্তিত স্বাক্ষৰ কৰিবলৈ আগ্ৰহী

ই-সংবাদ, ডিব্ৰুগড়, ২৫ ফেব্ৰুৱাৰীঃ অসমক ভাৰতৰ এক অন্যতম শ্ৰেষ্ঠ বিনিয়োগৰ গন্তব্যস্থান হিচাপে গঢ়ি তোলাৰ লক্ষ্যৰে আজিৰে পৰা গুৱাহাটীৰ খানাপাৰাত অনুষ্ঠিত হৈছে 'এডভাণ্টেজ আছাম-২.০' শীৰ্ষক বিনিয়োগ আৰু আন্তঃগাঁঠনি সন্মিলন। দেশৰ প্ৰধানমন্ত্ৰী নৰেন্দ্ৰ মোদীয়ে শুভ উদ্বোধন কৰা 'এডভাণ্টেজ আছাম-২.০' বিনিয়োগ আৰু আন্তঃগাঁঠনি সন্মিলনত কেইবাগৰাকী কেন্দ্ৰীয় মন্ত্ৰী, দেশৰ আগশাৰীৰ উদ্যোগপতি, দেশী-বিদেশী বিনিয়োগকাৰী আৰু অসমৰ ঔদ্যোগিক ক্ষেত্ৰৰ উদ্যোগপতিসকলে অংশগ্ৰহণ কৰিছে। এই প্ৰচেষ্টাৰ লগত সংগতি ৰাখি ডিব্ৰুগড় জিলাত ৫ লাখৰ পৰা ৫০ কোটিৰ ভিতৰত বিনিয়োগৰ পৰিকল্পনা কৰা বিনিয়োগকাৰীসকলৰ বাবে বুজাবুজি চুক্তি স্বাক্ষৰৰ এটি বিশেষ অনুষ্ঠান আজি ডিব্ৰুগড় জিলা পুথিভঁড়াল প্ৰেক্ষাগৃহত

অনুষ্ঠিত হয়। কাৰ্যসূচীৰ আৰম্ভণিতে আদৰণি ভাষণ প্ৰদান কৰি জিলা আয়ুক্ত বিক্ৰম কৈৰীয়ে কয় যে, বৰ্তমান অসমত এক শান্তিপূৰ্ণ বাতাবৰণৰ সূচনা হৈছে আৰু ৰাজ্যখনৰ অৰ্থনৈতিক ক্ষেত্ৰখনৰ ব্যাপক পৰিৱৰ্তনৰ সূচনা হৈছে। খনিজ আৰু প্ৰাকৃতিক সম্পদেৰে ভৰপূৰ অসম ক্ৰমান্বয়ে দেশী-বিদেশী বিনিয়োগকাৰীসকলৰ বাবে আকৰ্ষণৰ কেন্দ্ৰ হৈ উঠিছে বুলিও তেওঁ ব্যক্তব্য আগবঢ়ায়। 'এডভাণ্টেজ আছাম-২.০' বিনিয়োগ আৰু আন্তঃগাঁঠনি সন্মিলনে অসমক ভাৰতৰ এক অন্যতম শ্ৰেষ্ঠ বিনিয়োগৰ গন্তব্যস্থান হিচাপে গঢ়ি তোলাৰ ক্ষেত্ৰত উল্লেখযোগ্য ভূমিকা গ্ৰহণ কৰিব বুলিও তেওঁ উল্লেখ কৰে। বিনিয়োগ আৰু আন্তঃগাঁঠনিৰ শীৰ্ষ সন্মিলন 'এডভাণ্টেজ আছাম-২.০'ৰ অন্তৰ্গত ডিব্ৰুগড় জিলাৰ অধীনত মুঠ ১৯১ গৰাকী পঞ্জীয়নভুক্ত বিনিয়োগকাৰীৰ

অসম চৰকাৰৰ সৈতে বুজাবুজি চুক্তিত স্বাক্ষৰ কৰিবলৈ আগ্ৰহী। ডিব্ৰুগড় জিলাত বিনিয়োগকাৰীসকলে মুঠ ১৬৪০ কোটি টকা বিনিয়োগৰ ইচ্ছা প্ৰকাশ কৰিছে। আনহাতে, ডিব্ৰুগড় জিলা প্ৰশাসনৰ উদ্যোগত 'এডভাণ্টেজ আছাম-২.০' বিনিয়োগ আৰু আন্তঃগাঁঠনিৰ বিস্তৰ সন্মিলনৰ উদ্বোধনী অনুষ্ঠানৰ জিলা পুথিভঁড়ালৰ প্ৰেক্ষাগৃহত পোনপটীয়া সম্প্ৰচাৰৰ ব্যৱস্থা কৰা হয়। ডিব্ৰুগড়ৰ জিলা আয়ুক্ত বিক্ৰম কৈৰী, জিলা পৰিষদৰ মুখ্য কাৰ্যবাহী বিষয়া বিপুল কুমাৰ দাস, জিলা উন্নয়ন আয়ুক্ত অনূপ কুমাৰ ব্ৰহ্ম, অতিৰিক্ত জিলা আয়ুক্ত নন্দিতা বৰুৱা, ডিব্ৰুগড় জিলা উদ্যোগ আৰু বাণিজ্য কেন্দ্ৰৰ ভাৰপ্ৰাপ্ত মুখ্য প্ৰৱন্ধক সোণমণি চৌধুৰী প্ৰমুখ্যে জিলা প্ৰশাসন আৰু বিভিন্ন চৰকাৰী বিভাগৰ বিষয়া-কৰ্মচাৰী আৰু পঞ্জীয়নভুক্ত আগ্ৰহী বিনিয়োগকাৰীয়ে এই পোনপটীয়া সম্প্ৰচাৰ প্ৰত্যক্ষ কৰে।

## বগৰীবাৰীত গো পালকৰ তিনিদিনীয়া প্ৰশিক্ষণ কাৰ্যসূচী

ই-সংবাদ, পৰ্বতৰোৱা, ২৫ ফেব্ৰুৱাৰীঃ কোকৰাঝাৰ জিলাৰ পৰ্বতৰোৱা মহকুমাৰ মহামায়া আৰু জালাবিলা ভিডিডিবি এলেকাধীন বগৰীবাৰী কৃষি জ্ঞান কেন্দ্ৰত আজিৰে পৰা তিনিদিনীয়া কাৰ্যসূচীৰে কোকৰাঝাৰ জিলা পশু পালন চিকিৎসা বিভাগৰ তত্ত্বাবধানত গো পালকক লৈ এক প্ৰশিক্ষণ শিৰিৰ অনুষ্ঠিত হয়। কাৰ্যসূচী অনুসৰি আজিৰে পৰা তিনিদিনীয়া কাৰ্যসূচীৰে আৰম্ভ হোৱা গো পালনৰ বাবে প্ৰশিক্ষণ শিৰিৰত বিভিন্ন ঠাইৰ পৰা অৰ্ধ শতাধিক প্ৰশিক্ষণাৰ্থীয়ে পোন প্ৰথমবাৰৰ বাবে বগৰীবাৰী কৃষি জ্ঞান কেন্দ্ৰৰ প্ৰেক্ষাগৃহত উপস্থিত হৈ এই প্ৰশিক্ষণৰ বাবে



অংশ গ্ৰহণ কৰে। উল্লেখ্য যে, গো পালনৰ বাবে এই প্ৰশিক্ষণ শিৰিৰত ডাইৰী ফাৰ্মিং আণ্ডাৰ বিটিচি এছঅ'পিডিঃ ২০২৪-২৫ বৰ্ষৰ বাবে অনুমোদিত বুলি জানিবলৈ দিয়ে।

তিনিদিনীয়া কাৰ্যসূচীৰে অনুষ্ঠিত হোৱা এই প্ৰশিক্ষণ শিৰিৰত উপস্থিত থাকি গো পালনৰ বাবে অংশগ্ৰহণ কৰা গো পালকসকলৰ লগতে এই প্ৰশিক্ষণ ফলদায়ক কৰাৰ বাবে দিহা-পৰামৰ্শ আগবঢ়ায় কোকৰাঝাৰ জিলা পশু পালন বিভাগৰ জিলা বিষয়া ডাঃ তুফান বসুমতাৰী আৰু পৰ্বতৰোৱা মহকুমা পশু চিকিৎসা বিষয়ানী ডাঃ ভানুৰাণী কছাৰীয়ে। লগতে তিনিদিনীয়া প্ৰশিক্ষণ কাৰ্যসূচীত সমল ব্যক্তি হিচাপে ডাঃ ধ্ৰুৱ দাস, ডাঃ প্ৰকাশ ব্ৰহ্ম, ডাঃ ৰফিকুল ইছলামে আদি উপস্থিত থাকি প্ৰশিক্ষণ কাৰ্যসূচী পৰিচালনা কৰে বুলি জিলা পশু চিকিৎসা বিষয়াগৰাকীয়ে জানিবলৈ দিয়ে।

## ধন-মাটি লৈ বহি আছে দল-সংগঠনঃ ক্ষোভ শ্ৰমিকৰ

# দুলীয়াজানৰ ভূমি কেলেংকাৰীত আলফা-ব্যৱসায়ীৰপৰা বুদ্ধিজীৱীলৈ নাম

ই-সংবাদ, দুলীয়াজান, ২৫ ফেব্ৰুৱাৰীঃ কোন কোন জড়িত আছে দুলীয়াজানৰ এশ কোটি টকীয়া ভূমি কেলেংকাৰীত? কোনে কোনে ভাগ পাইছে চাহ বাগিচাৰ এই ৩৩০ বিঘা বিতৰ্কিত ভূমি? যোৱা ২১ ফেব্ৰুৱাৰীত এখন সংবাদমেলত ছাত্ৰ মুক্তি সংগ্ৰাম সমিতিয়ে দুলীয়াজানৰ ত্ৰিবেণী চাহ বাগিচা ভূমি অবৈধভাৱে বিক্রী কৰি থকাৰ ঘটনা পোহৰলৈ অনাৰ পিছতে ব্যাপক প্ৰতিক্ৰিয়াৰ সৃষ্টি হৈছে দুলীয়াজানত। ই-সংবাদত এই সম্পৰ্কে বিস্তৃতভাৱে বাতৰি প্ৰকাশ পোৱাৰ পিছতে এতিয়া ভূমি সম্পৰ্কীয় আইন-কানুন নজনাকৈয়ে এই ভূমি ক্ৰয় কৰা একাংশ লোকৰ মাজত হাহাকাৰ লাগিছে। স্থানীয় একাংশ লোকৰ লগতে ভূমি ক্ৰয় কৰা একাধিক পৰিয়ালে ই-সংবাদৰ আগত প্ৰকাশ কৰিছে কেতবোৰ চাঞ্চল্যকৰ তথ্য। অভিযোগ অনুসৰি এই ভূমি বিক্রীৰ লগত প্ৰত্যক্ষভাৱে জড়িত আছে দুলীয়াজানৰ সকলোৰে পৰিচিত বৰুৱা উপাধিৰ এজন ব্যৱসায়ী আৰু দত্ত উপাধিৰ এজন বহুবিতৰ্কিত আলফানেতা। ভূমি ক্ৰয় কৰিবলৈ হ'লে বৰুৱা উপাধিৰ এই ব্যৱসায়ীজনৰ লগত যোগাযোগ কৰিব লাগে। প্ৰতি কঠা মাটি ৬ ৰপৰা ১২ লাখ টকাকৈ বিক্রী কৰি আহিছে এই ব্যৱসায়ীজন আৰু তেওঁৰ লগত থকা এটা গেঙে। আজি

সাংবাদিকৰ এটা দলে উক্ত ভূমিখণ্ড পৰিদৰ্শন কৰাৰ সময়ত দলটোৱে ৩৩০ বিঘাৰ এই বিশাল ভূমিখণ্ডত তিনিখনকৈ জেচিবি, দুখন মাটি সমান কৰা ৰোলাৰ, শ্ৰমিকসহ বৰুৱাবাহিনীয়ে কেম্প পাতি যুদ্ধকালীন তৎপৰতাৰে কাম অব্যাহত ৰখা স্বক্ষেপ্ৰত্যক্ষ কৰে। সাংবাদিকৰ দলটোৱে চাহ বাগিচাখনত পূৰ্বতে শ্ৰমিকৰূপে জীৱিকা নিৰ্বাহ কৰা একাংশ অস্থায়ী চাহ শ্ৰমিকৰ সৈতে বাৰ্তালাপ কৰাত চাহ জনগোষ্ঠীৰ দুই ছাত্ৰ সংগঠন ক্ৰমে আটছা আৰু আছাৰ ওপৰত ক্ষোভ উজাৰে। সংগঠন দুটোয়ে মালিক গোষ্ঠীৰপৰা নগদ ধন নতুবা মাটি লৈ চকু মুদি বহি থকাৰ সন্দেহ ব্যক্ত কৰে তেওঁলোকে। এইখিনিতে প্ৰশ্ন হয় সততে দুলীয়াজানৰ যিকোনো সমস্যাত সৰৱ ভূমিকা গ্ৰহণ কৰি অহা আছা, আটছা আদিৰ দৰে সংগঠনে দুলীয়াজান চহৰৰ গাতে লাগি থকা ত্ৰিবেণী চাহ বাগিচাৰ ভূমি অবৈধভাৱে বিক্রী কৰাৰ ক্ষেত্ৰত নিমাত কিয়? সম্প্ৰতি এই সন্দৰ্ভত চৰ্চালৈ আহিছে ৰাজ্যখনৰ এগৰাকী বুদ্ধিজীৱী তথা বিশ্ববিদ্যালয়ৰ এজন প্ৰবক্তাৰ নাম। ইয়াৰ সমান্তৰালকৈ ডিব্ৰুগড় জিলা প্ৰশাসন, টেঙাখাট ৰাজহ চক্ৰ কাৰ্যালয় আৰু বন বিভাগৰ ভূমিকাও সঘন চৰ্চিত হৈছে সচেতন মহলৰ মাজত। পৰৱৰ্তী সময়ত এই সন্দৰ্ভত বিশদ প্ৰতিবেদন প্ৰকাশ কৰা হ'ব।



## পশ্চিম যোৰহাটৰ ২৮ স্থানত শিৱৰাত্ৰি পালনৰ ব্যাপক আয়োজন

ই-সংবাদ, পশ্চিম যোৰহাট, ২৫ ফেব্ৰুৱাৰীঃ হিন্দু ধৰ্মত ভগৱান শিৱক মূলতঃ ধ্বংস আৰু ৰূপান্তৰৰ দেৱতা হিচাপে গণ্য কৰা হয় যদিও সৃষ্টি, পুনৰ্গঠন বা পুনৰ উৎপাদন আৰু সংৰক্ষণৰ সৈতে প্ৰত্যক্ষ সম্পৰ্ক থকা বুলি হিন্দুসকলে গণ্য কৰি আহিছে। তদুপৰি, সংহাৰৰ কাৰক মহাদেৱে ধ্বংসৰ মাজেৰে বিশ্ব ব্ৰহ্মাণ্ডৰ ৰূপান্তৰ কৰা বুলি বিশ্বাস কৰিয়েই ফাগুন মাহৰ কৃষ্ণৰ ত্ৰয়োদশী তিথিত প্ৰতিবছৰেই শিৱৰাত্ৰি পালন কৰি অহা হৈছে। পশ্চিম যোৰহাট অঞ্চলত শিৱৰাত্ৰি মন্দিৰসমূহত বৰ্ণাঢ্য কাৰ্যসূচীৰে প্ৰতিবছৰেই পালন কৰি আহিছে। এইবছৰো তৰাজান, কটকীপুখুৰীৰ পাৰ, ৰাষ্ট্ৰীয় পথ-উপপথৰ সংযোগস্থল, মালৌআলি উপ-পথৰ সংযোগস্থল, গন্ধিয়া গাঁও, ভাতেমৰা, চাপকটা শিৱমন্দিৰ, পকীমুৰি

হাবিগাঁও, সৰুচৰাই চাহ বাগিচাৰ কাষ, কাঠনিবাৰী, ৰান্ধনিজান, শ'লমৰা, চাৰিঙীয়া, বেজগাঁও, তিলিকিআম ব্ৰাহ্মণ গাঁও, দহোটিয়া, খঙীয়া, ম'হবন্ধাৰ লগতে অঞ্চলটোৰ প্ৰতিখন চাহ বাগিচাতে থকা শিৱ মন্দিৰসমূহত শিৱৰাত্ৰি পালনৰ ব্যাপক আয়োজন কৰিছে। নেইষ্টৰ সমীপত ১৯৬০ চনতে প্ৰতিষ্ঠা কৰা চাপকটা শিৱ মন্দিৰত বিগত বৰ্ষসমূহৰ দৰে এইবছৰো অলেখ লোকৰ সমাগম হ'ব বুলি উদ্যোক্তাসকলে আশা কৰিছে। ৰাষ্ট্ৰীয় পথটো চাৰিলেন কৰাৰ পাছত নতুনকৈ নিৰ্মাণ কৰা শিৱ মন্দিৰটোলে যাতায়াত কৰা নৱনিৰ্মিত তোৰণখন কালি মুকলি কৰা হয়। প্ৰতিটো শিৱ মন্দিৰেই পৰিষ্কাৰ-পৰিচয় কৰি তোলাৰ লগতে শিৱৰাত্ৰিৰ পূজাৰ বাবে যাৱতীয় প্ৰস্তুতি চলাইছে।

## বাপুজী বালিকা বিদ্যালয়ৰ বাৰ্ষিক অধিবেশন সম্পন্ন



ই-সংবাদ, দুমুনিচকী, ২৫ ফেব্ৰুৱাৰীঃ দৰং জিলাৰ পশ্চিম প্ৰান্তৰ বিষুংপুৰত অৱস্থিত নাৰী শিক্ষাৰ অগ্ৰণী শিক্ষানুষ্ঠান বাপুজী বালিকা উচ্চ মাধ্যমিক বিদ্যালয়ৰ বাৰ্ষিক বাঁটা-বিতৰণী আৰু ছাত্ৰী একতা সভাৰ ৪০ সংখ্যক বাৰ্ষিক অধিবেশনখনি আজি দিনজোৰা কাৰ্যসূচীৰে অনুষ্ঠিত হৈ যায়। পুৰা পতাকা উত্তোলন, স্মৃতি তৰ্পণ, বৃক্ষৰোপণ, বস্তি প্ৰজ্বলন কাৰ্যসূচী ৰূপায়ণৰ অন্তত দিনৰ ১১.০০ বজাত অনুষ্ঠিত হয় মুকলি সভা। বিদ্যালয়খনৰ পৰিচালনা আৰু উন্নয়ন সমিতিৰ সভাপতি তথা অৱসৰী প্ৰধান শিক্ষক মদন মোহন কাকতিৰ সভাপতিত্বত অনুষ্ঠিত মুকলি সভাখন উদ্বোধন কৰে অৱসৰী শিক্ষক লক্ষ্য চহৰীয়াই। সভাত নিৰ্দিষ্ট বক্তা হিচাপে আমন্ত্ৰিত হৈ ভাষণ আগবঢ়াই কামৰূপ জিলাৰ ললিত ডেকা উচ্চ মাধ্যমিক বিদ্যালয়ৰ অৱসৰী শিক্ষক হৰেশ্বৰ চমুৱাই। তেওঁ ছাত্ৰীসকলৰ উদ্দেশ্যে মূল্যবোধ শিক্ষা, সহঃ পাঠ্যক্ৰমিক শিক্ষাকে আদি কৰি জীৱনশৈলীৰ বিষয়ে সারলীলভাৱে বক্তব্য আগবঢ়ায়। সভাত অৱসৰী প্ৰধান শিক্ষক শান্তিৰাম ডেকা, অৱসৰী শিক্ষক দীনেশ ডেকা, অৱসৰী শিক্ষয়িত্ৰী মনোৰমা চহৰীয়া উপস্থিত থাকে। আজিৰ এই মুকলি সভাতে প্ৰমোচনী পৰীক্ষাত স্থান লাভ কৰা প্ৰতিটো শ্ৰেণীৰে মেধাৱী ছাত্ৰীসকলক বাঁটা প্ৰদান কৰাৰ লগতে বাৰ্ষিক বিদ্যালয় সপ্তাহত অনুষ্ঠিত বিভিন্ন প্ৰতিযোগিতাত অংশগ্ৰহণ কৰি শ্ৰেষ্ঠত্ব অৰ্জন কৰা ছাত্ৰীসকলকো পুৰস্কৃত কৰা হয়। ইয়াৰ উপৰি সভাত বিদ্যালয়ৰ কেইবাগৰাকী ছাত্ৰীয়ে গীত, কবিতা আবৃত্তি, নৃত্য প্ৰদৰ্শন কৰি আজিৰ সভাখন সজীৱ কৰি তোলে।

## চতিয়াত হৰিণা পহু উদ্ধাৰ

ই-সংবাদ, চতিয়া, ২৫ ফেব্ৰুৱাৰীঃ বিশ্বনাথ জিলাৰ চতিয়াৰ দক্ষিণ অঞ্চলৰ কলাকাটী গাঁৱত আজি এটা হৰিণা পহু উদ্ধাৰ হয়। কলাকাটী গাঁৱৰ হজৰত আলী নামৰ লোকজনৰ ঘৰৰ চোতালত পৰিয়ালৰ লোকে পহুটো প্ৰত্যক্ষ কৰি বন বিভাগক খবৰ দিয়াত বিশ্বনাথ বন্যপ্ৰাণী সংৰক্ষণৰ এটা দল উপস্থিত হৈ হৰিণাটো লৈ যায়। উল্লেখ্য যে খাদ্যৰ সন্ধানত পহুটো কাজিৰঙাৰ ঘৰ্ষ সংযোজনৰপৰা জনাঞ্চলত প্ৰৱেশ কৰাৰ সন্দেহ কৰিছে স্থানীয় লোকে।

## দাইচা গাঁৱত গ্রামোদ্যোগ বিকাশ কেন্দ্ৰৰ প্ৰশিক্ষণ

ই-সংবাদ ব্যৱ, তিনিচুকীয়া, ২৫ ফেব্ৰুৱাৰীঃ ভাৰত চৰকাৰৰ অধীনস্থ খাদ্য আৰু গ্ৰামোদ্যোগ বিভাগ, অসমৰ উদ্যোগত পোনপ্ৰথমবাৰৰ বাবে তিনিচুকীয়া জিলাৰ ডুমডুমা ৰাজহ চক্ৰৰ অন্তৰ্গত দাইচা গাঁৱত উদঘাটন কৰা ২০ দিনীয়া গ্ৰামোদ্যোগ বিকাশ যোজনা কেন্দ্ৰৰ সামৰণি অনুষ্ঠানটি কালি দাইচা বৰদলৈ নগৰস্থিত দাইচা ৰাজহুৱা প্ৰেক্ষাগৃহত অনুষ্ঠিত হৈ যায়। এটুকুৰা অলাগতিয়াল কাঠৰ টুকুৰাৰপৰা নিৰ্মাণ কৰিব পৰা বিভিন্ন পুনঃব্যৱহাৰ সামগ্ৰী নিৰ্মাণৰ প্ৰশিক্ষণ গ্ৰহণ কৰা প্ৰশিক্ষাৰ্থীসকলৰ উপস্থিতিত অনুষ্ঠিত হোৱা সামৰণি অনুষ্ঠানত উপস্থিত হৈ বিভাগীয় সমল ব্যক্তি নগাঁৱৰ মুকেশ শইকীয়াই প্ৰশিক্ষকদ্বয়ক একোটাকৈ জাপি আৰু এখনি ফুলাম গামোচাৰে আদৰণি জনায়। শইকীয়াই সভাত উপস্থিতসকলক প্ৰশিক্ষণটোৰপৰা লাভৱান হৈ কিদৰে স্মৰলক্ষী হ'ব পাৰি সেই বিষয়ে অৱগত কৰে। শইকীয়াই তেখেতৰ বিভাগৰ পৰা পৰেশ কুমাৰ কাকতী, প্ৰশিক্ষণটোৰ সৈতে জড়িত দাইচা গাঁৱৰ উদ্যোগী যুৱকদ্বয় ক্ৰমে পলাশ কাকতী, মানৱ ডেকাকো এখনি ফুলাম গামোচাৰে আদৰণি জনায়। সভাত প্ৰশিক্ষকদ্বয়ৰ উপৰিও পৰেশ কুমাৰ কাকতীয়েও বক্তব্য ৰাখে। সভাত মুকেশ শইকীয়াকো এখনি ফুলাম গামোচাৰে প্ৰশিক্ষাৰ্থীসকলে সম্ভাষণ জনায়। সভাত কুটীৰশিল্প তথা গ্ৰামোদ্যোগ বিকাশ যোজনা আঁচনিৰ সৈতে জড়িত কৰ্মসূচীসমূহ গ্ৰহণ কৰাৰ আহ্বানেৰে সভাৰ সামৰণি মৰা হয়। এই কাৰ্যসূচীক লৈ সন্তুষ্টি প্ৰকাশ কৰিছে গাঁওবাসী ৰাইজে।

## শুৱালকুছিৰ বস্ত্ৰশিল্পত ৰিলায়েন্সে কৰিব বিনিয়োগঃ শংকিত থলুৱা শিপিনী মিশ্ৰিত প্ৰতিক্ৰিয়া, ঐতিহ্য-পৰম্পৰাক ধৰি ৰখাৰ আহ্বান

ই-সংবাদ, শুৱালকুছি, ২৫ ফেব্ৰুৱাৰীঃ শুৱাহাটীৰ খানাপাৰাত আজিৰেপৰা আৰম্ভ হৈছে বহুচৰ্চিত এডভাণ্টেজ আছাম ২.০। আজি অনুষ্ঠিত এডভাণ্টেজ আছাম ২.০ত অংশ লৈ ৰিলায়েন্স ইণ্ডাষ্ট্ৰিজৰ অধ্যক্ষ মুকেশ আস্থানিয়ে অসমত সৰ্বমুঠ ৫ টা ক্ষেত্ৰত বিনিয়োগ কৰিব বুলি ঘোষণা কৰা ৫ টা বিনিয়োগ ক্ষেত্ৰৰ ভিতৰত অন্যতম হৈছে শুৱালকুছিৰ ঐতিহাসিক বস্ত্ৰশিল্প। বস্ত্ৰশিল্পত বিনিয়োগ কৰা কথাই শুৱালকুছি শিপিনী তথা দল-সংগঠনৰ মাজত মিশ্ৰিত প্ৰতিক্ৰিয়াৰ সৃষ্টি হৈছে। শুৱালকুছি আঞ্চলিক ছাত্ৰ সন্থাৰ উপদেষ্টা ৰিংকু দাসে এই ঘোষণা আদৰণি জনাই কয় যে উন্নয়নৰ বাবে বিনিয়োগ লাগিবই। কিন্তু ইতিমধ্যে অস্থিত্বৰ সংকটত ভোগা শুৱালকুছি ঐতিহ্য বস্ত্ৰশিল্পক ৰিলায়েন্সৰ বিনিয়োগে কেনেদৰে উদ্ধাৰ কৰিব

বুলি মন্তব্য কৰাৰ লগতে তেওঁ কয় যে বিগত সময়ত শুৱালকুছিৰ শিল্পটোত ব্যৱহাৰ হোৱা কেঁচা সামগ্ৰীৰ উচ্চ দাম, নকল বস্ত্ৰকে ধৰি বিভিন্ন সমস্যাবে ভাৰাভাগ হৈ আছে। তাৰ মাজতে আজি শুৱালকুছিৰ শিল্পটোত ৰিলায়েন্সৰ বিনিয়োগৰ ঘোষণাই শুৱালকুছি শিল্পটোৰ বাবে ধনাত্মক হোৱাটো কামনা কৰাৰ লগতে এই বিনিয়োগক আদৰণি জনাইছে। কিন্তু এই শিল্পটোৰ ওপৰত বিনিয়োগৰ নামত যেন বেহা নহওক, শিপিনীসকলৰ অস্থিত্ব বিনিয়োগৰ নামত যেন বিনাশ নহয় তাৰবাবে চোকা দৃষ্টি ৰাখিবলৈ শুৱালকুছিবাসী আৰু চৰকাৰক আহ্বান জনাই ছাত্ৰ নেতাগৰাকীয়ে। আনহাতে, শুৱালকুছিৰ একাংশ সচেতন শিপিনীয়েও ৰিলায়েন্সৰ এই বিনিয়োগৰ ক্ষেত্ৰত আদৰণি জনাই যদিও কিছুক্ষেত্ৰত শংকিত হোৱা বুলিও মন্তব্য কৰে।

## কলগাছিয়াৰ গুনিয়ালগুৰীত অগ্নিকাণ্ড

ই-সংবাদ, কলগাছিয়া, ২৫ ফেব্ৰুৱাৰীঃ বৰপেটা জিলাৰ কলগাছিয়া আৰক্ষী থানাৰ অন্তৰ্গত গুনিয়ালগুৰী গাঁৱৰ জুলহাস আলী নামৰ এজন ব্যক্তিৰ ধান খেৰৰ পূজিত মঙলবাৰে সংঘটিত হয় এক ভয়ংকৰ অগ্নিকাণ্ড। অগ্নিকাণ্ডৰ জুইয়ে মুহূৰ্তৰ ভিতৰতে চাৰিওফালে চানি ধৰি সম্পূৰ্ণৰূপে খেৰৰ পূজিটো ভস্মীভূত কৰে। অগ্নিকাণ্ড সংঘটিত হোৱাৰ লগে লগে কলগাছিয়াৰ অগ্নিনিৰ্বাপক বাহিনীক খবৰ দিয়া হয় যদিও স্থানীয় ৰাইজে জুই নুমাৰলৈ চেষ্টা চলায়। পিছত ঘটনাস্থলীত অগ্নিনিৰ্বাপক বাহিনী উপস্থিত হৈ জুই নিয়ন্ত্ৰণ কৰে। এই অগ্নিকাণ্ডৰ

ঘটনাত কথমপি ৰক্ষা পৰে কেইবাটাও পৰিয়ালৰ ঘৰ-দুৱাৰ। অগ্নিকাণ্ডৰ প্ৰকৃত কাৰণ জানিব পৰা হোৱা নাই যদিও পূৰ্বৰ ঘৰুৱা শত্ৰুতাক কেন্দ্ৰ কৰি প্ৰতিৱেশী নজৰুল ইছলামৰ পত্নীয়ে উক্ত খেৰৰ দমত জুই লগাই দিছিল বুলি জুলহাস আলীয়ে অভিযোগ উত্থাপন কৰিছে। স্মৰ্তব্য যে এই ভয়ংকৰ অগ্নিকাণ্ডৰ ফলত পৰিয়ালটোৰ লক্ষাধিক টকাৰ ক্ষতি হোৱাৰ লগতে কথমপী ৰক্ষা পৰে জুলহাছ আলীৰ আন কেইবাটাও গৃহ আৰু পছন্দন। সেয়ে শীঘ্ৰে ঘটনাৰ তদন্ত কৰি প্ৰকৃত দোষীৰ বিৰুদ্ধে বিহিত ব্যৱস্থা গ্ৰহণৰ দাবী জনায় ভুক্তভোগী জুলহাছ আলীয়ে।

## বৰপথাৰ নগৰত পথ দুৰ্ঘটনাত এজন নিহত, আহত ১

ই-সংবাদ, সৰুপথাৰ, ২৫ ফেব্ৰুৱাৰীঃ বৰপথাৰ নগৰৰ কালিবাড়ীৰ সমীপত আজি দুপৰীয়া প্ৰায় ১১.১৫ বজাত সংঘটিত এক ভয়ংকৰ পথ দুৰ্ঘটনাত এজন যুৱকৰ থিতাতে মৃত্যু ঘটাব লগতে আন এগৰাকী মহিলা গুৰুতৰভাৱে আহত হোৱাৰ বাতৰি পোৱা গৈছে। জানিব পৰা মতে, এখন মটৰ চাইকেলেৰে খুড়ীয়েকৰ সৈতে কোনো বস্ত্ৰ ক্ৰয়ৰ বাবে ওলাই অহা অৱস্থাত নগৰখনৰ সেনমাটি শান্তিপাৰাৰ সাগৰ (অভিজিত) সৰকাৰ (১৯) নামৰ বৰপথাৰ মহাবিদ্যালয়ৰ ছাত্ৰজনক ইটা বোজাই থকা এখন বলেৰ' পিকআপ ভানে পিছফালৰপৰা খুন্দা মৰাৰ ফলত উক্ত শোকাৰহ দুৰ্ঘটনাটো ঘটিছিল বুলি প্ৰত্যক্ষদৰ্শীৰ ভাষ্যত প্ৰকাশ। সূত্ৰটোৰ মতে এ এছ ০৫ এ চি ১৫৯৫ নম্বৰ পিকআপ ভানখনে খুন্দিয়াই প্ৰায় দহফুটৰো অধিক দূৰত্ব চোঁচৰাই নিয়ে বাইক আৰোহী

যুৱকজনক। যুৱকজনৰ মূৰৰ ওপৰেদি গাড়ীখনৰ চকা পাৰ হৈ যোৱাত যুৱকজনৰ ঠাইতে মৃত্যু হয় বুলি স্থানীয় লোকে মত পোষণ কৰিছে। ইপিনে, যুৱকজনৰ সৈতে থকা খুড়ীয়েকগৰাকীও গুৰুতৰভাৱে আহত হৈ বৰ্তমান চিকিৎসাধীন অৱস্থাত আছে। ঘটনাস্থলীত বৰপথাৰৰ আৰক্ষী উপস্থিত হৈ আহত মহিলাগৰাকীক ততাতৈয়াকৈ চিকিৎসালয়লৈ প্ৰেৰণ কৰাৰ লগতে যুৱকজনৰ মৃতদেহটো উদ্ধাৰ কৰি মৰণোত্তৰ পৰীক্ষাৰ বাবে প্ৰেৰণ কৰিছে। আনহাতে, ঘটনা সংঘটিত কৰা গাড়ীখনৰ লগতে চালকজনকো আৰক্ষীয়ে নিজৰ জিম্মাত লৈছে। উল্লেখ্য যে অঞ্চলটোৰ একাংশ উদণ্ড বাহন চালকে একপ্ৰকাৰ সন্তাসৰ সৃষ্টি কৰি আহিছে। এইসকলক প্ৰশাসনে শীঘ্ৰে নাকী লগাব নোৱাৰিলে অদূৰ ভৱিষ্যতে আৰু বহু অবাঞ্ছনীয় ঘটনা সংঘটিত হোৱাৰ সম্ভাৱনা আছে।

## ৰঙিয়াত বৃহৎ পৰিমাণৰ গাঞ্জাসহ ধৃত দুই যুৱক

ই-সংবাদ, ৰঙিয়া, ২৫ ফেব্ৰুৱাৰীঃ ৰঙিয়া নগৰৰ ১ নং ৱাৰ্ডৰ টেটেলিগুৰীত যোৱানিশা প্ৰায় ৮.৩০ বজাত আৰক্ষীয়ে অভিযান চলাই বৃহৎ পৰিমাণৰ গাঞ্জাসহ দুই সৰবৰাহকাৰীক আটক কৰিবলৈ সক্ষম হয়। ধৃত সৰবৰাহকাৰী দুজন ক্ৰমে ৰঙিয়া থানাৰ অন্তৰ্গত কাজিগাঁৱৰ খাইৰুল ইছলাম আৰু উদিয়ানাৰ খুৰচেন আলী। AS 25 W7368 নম্বৰৰ স্কুটি এখনৰে গাঞ্জা সৰবৰাহ কৰিবলৈ লোৱাৰ পথত আৰক্ষীয়ে দুই সৰবৰাহকাৰীক আটক কৰিবলৈ সক্ষম হয়। ধৃত সৰবৰাহকাৰী দুজনৰপৰা ৮ কিল'গ্ৰাম গাঞ্জা, দুটা মোবাইল ফোনৰ লগতে সৰবৰাহ কাৰ্যত ব্যৱহৃত স্কুটিখন জব্দ কৰে আৰক্ষীয়ে। উল্লেখ্য যে, ৰঙিয়াৰ বিভিন্ন প্ৰান্তত বিগত কেবাদিনো ধৰি এটা দুপ্ত চক্ৰই এনেদৰে ড্ৰাগছ সৰবৰাহ কৰি আহিছে।

## থানা ঘেৰাও কৰি উত্তাল প্রতিবাদ সাব্যস্ত বজৰং-আক্ৰাছৰ

# গোলকগঞ্জত শ্রমিকক নৃশংসভাৱে হত্যা

ই-সংবাদ, গোলকগঞ্জ, ২৫ ফেব্ৰুৱাৰীঃ ধুবুৰী জিলাৰ গোলকগঞ্জ থানাৰ অন্তৰ্গত উত্তৰ ৰায়পুৰ প্ৰথম খণ্ড গাঁৱৰ আমতলাত ২২ ফেব্ৰুৱাৰীৰ নিশা স্থানীয় কেইজনমান লোকে নিৰ্মমভাৱে প্ৰহাৰ কৰি গুৰুতৰভাৱে আহত কৰা শ্ৰমিকজনৰ আজি চিকিৎসাধীন অৱস্থাত মৃত্যু হোৱাৰ পিছতে গোলকগঞ্জ অঞ্চলত তীব্ৰ উত্তেজনাৰ সৃষ্টি হয়। ৰাষ্ট্ৰীয় বজৰং দল আৰু অবিভক্ত গোৱালপাৰা জিলা আক্ৰাছৰ নেতৃত্বত স্থানীয় ৰাইজে গোলকগঞ্জ থানা ঘেৰাও কৰি দোষীক দৃষ্টান্তমূলক শাস্তিৰ দাবীত তীব্ৰ প্ৰতিবাদ সাব্যস্ত কৰে। জানিব পৰা মতে, সিদিনা গাঁওখনৰ বিষখোৱা পঞ্চম খণ্ড গাঁৱৰ লাউখোৱাকুটাৰ সুৰেশ চন্দ্ৰ বৰ্মনৰ পুত্ৰ জগদীশ চন্দ্ৰ বৰ্মন (৪২) চৰাইখোলা গাঁৱৰ দীনেশ চন্দ্ৰ ৰায়ৰ কন্যাৰ বিয়ালৈ গৈছিল। বিয়াখাই নিশা দুই বজাত লোকজন গোলকগঞ্জৰ দত্তপাৰাত থকা খুলশালীয়েকৰ কন্যাৰ বিয়া ঘৰলৈ খোজকাঢ়ি গৈ আছিল। তেনে অৱস্থাতে আমতলা গাঁৱতছফিয়ৰ আলীয়ে তেওঁৰ পুত্ৰসহ

কেইজনমান লোকে ব্যক্তিজনক চোৰ বুলি আটক কৰি নিৰ্মমভাৱে মাৰপিট কৰে। নিজৰ পৰিচয় দিয়াৰ লগতে বিয়া ঘৰৰপৰা আহি থকা বুলি অৱগত কৰাৰ পিছতো দলটোৱে পাৰস্পৰিক অত্যাচাৰ চলায়। ইয়াতে ক্ষান্ত নাথাকি চোঁচৰাই ছফিয়ৰৰ ঘৰলৈ নি পঘাৰে বান্ধি লাঠি-অস্ত্ৰে আক্ৰমণ কৰি গুৰুতৰভাৱে আহত কৰে। খবৰ পাই গোলকগঞ্জ আৰক্ষী ঘটনাস্থলীত উপস্থিত হৈ মুৰ্ম্য অৱস্থাত জগদীশক উদ্ধাৰ কৰি ধুবুৰী চিকিৎসা মহাবিদ্যালয়ত ভৰ্তি কৰে যদিও অৱস্থাত সংকটজনক হোৱাত গুৱাহাটী চিকিৎসা মহাবিদ্যালয়ত প্ৰেৰণ কৰে। কিন্তু চিকিৎসালয়ত জগদীশৰ অৱস্থাৰ অৱনতি ঘটে। এই সন্দৰ্ভত পৰিয়ালৰ লোকে গোলকগঞ্জ থানাত এজাহাৰ দাখিল কৰাত গোলকগঞ্জ আৰক্ষীয়ে মূল অভিযুক্ত ছফিয়ৰক গ্ৰেপ্তাৰ কৰে। ইফালে, যোৱানিশা চিকিৎসাধীন অৱস্থাতে গুৱাহাটী চিকিৎসা মহাবিদ্যালয় হাস্পতালতে জগদীশৰ মৃত্যু হয়। মৃত্যুৰ বাতৰি প্ৰচাৰ হোৱাৰ পাছতেই ক্ষোভত ফাটি পৰিছে স্থানীয় ৰাইজ আৰু বিভিন্ন

দল-সংগঠন। এঘাৰ বজাত ৰাষ্ট্ৰীয় বজৰং দলৰ জিলা প্ৰচাৰক কৃষ্ণ ৰাথোৰ আৰু অবিভক্ত গোৱালপাৰা জিলা আক্ৰাছৰ ধুবুৰী জিলাৰ কাৰ্য্যকৰী সভাপতি চন্দন ৰায়ৰ নেতৃত্বত শতাধিক ৰাইজে গোলকগঞ্জ থানা ঘেৰাও কৰে। প্ৰতিবাদকাৰীসকলে উই ৱাণ্ট জাষ্টিচ, উই ৱাণ্ট এনকাউণ্টাৰ, ধুবুৰীত হিন্দুৰ ওপৰত অত্যাচাৰ বন্ধ কৰক, সন্দেহজনক বাংলাদেশী ছঁচিয়াৰ, হত্যাকাৰীক ফাঁচী দিয়ক, কোচ ৰাজবংশীৰ ওপৰত অত্যাচাৰ বন্ধ কৰক, জেহাদী ছঁচিয়াৰ, দোষীক কঠোৰ শাস্তি দিয়ক আদি ধ্বনিৰে পৰিৱেশ উত্তাল কৰি তোলে। ঘটনাস্থলীত অতিৰিক্ত আৰক্ষী অধীক্ষক দিপ্তী মালি, গোলকগঞ্জ চক্ৰ আৰক্ষী পৰিদৰ্শক ৰাতুল হালৈ উপস্থিত হৈ প্ৰতিবাদকাৰীৰে আলোচনাত মিলিত হৈ পৰিৱেশ নিয়ন্ত্ৰণ কৰে। ইপিনে, গোলকগঞ্জ আৰক্ষীয়ে তৎপৰতাৰে ছফিয়ৰৰ পুত্ৰ মমিনুৰ ইছলাম (৩৫) নামৰ আন এজন অভিযুক্তক আটক কৰিবলৈ সক্ষম হয়। মৃত্যুৰ সময়ত লোকজনে পত্নী আৰু তিনিটা সন্তান এৰি যায়।

## নাজিৰা সাহিত্য সভাৰ নতুন সমিতি

ই-সংবাদ, গলেকী, ২৫ ফেব্ৰুৱাৰীঃ নাজিৰা টেকী আলিস্থিত অসম জাতীয়তাবাদী যুৱ-ছাত্ৰ পৰিষদৰ কাৰ্যালয়ত নাজিৰা আঞ্চলিক সাহিত্য সভাৰ সভাপতি লুইচ সন্দিকৈৰ সভাপতিত্বত এখন সাধাৰণ সভা অনুষ্ঠিত হৈ যায়। সম্পাদক ৰুহিত বৰুৱাই আঁতৰা উক্ত সভাত চিৰ চেনেহী মোৰ ভাষা জননী গীতটি পৰিৱেশনেৰে সভাৰ আৰম্ভণি কৰে। ইয়াৰ পিছতে এক মিনিট সময় মৌন প্ৰাৰ্থনা কৰে। সম্পাদক ৰুহিত বৰুৱাই সম্পাদকীয় প্ৰতিবেদন, বৃত্তীয় প্ৰতিবেদনৰ পাঠ কৰাৰ পিছতে আয়োজিত প্ৰতিনিধি সভায়ে নাজিৰা আঞ্চলিক সাহিত্য

সভাৰ বাবে অনাগত কাৰ্য্যকালৰ বাবে ৰুহিত বৰুৱাক সভাপতি, ভাৰতী চেতিয়া, চৈয়দা ৱাহিদা বেগম তাজক উপ-সভাপতি, ভাস্কৰজ্যোতি মহন্তক সম্পাদক, নিৰুপমা দত্ত আৰু তপন কলিতাক সহ-সম্পাদক হিচাপে লৈ নতুনকৈ নাজিৰা আঞ্চলিক সাহিত্য সভাৰ সমিতিখন গঠন কৰে। সভাত ভবানন্দ বড়া, ৰুবুল হাতীকাকতি, দিলীপ দাস, অনিমা দেৱী, মঞ্জু ঘৰফলীয়া বড়া, মঞ্জু বেগম, মিতালী ঠাকুৰ, মৌচুমী মাউত, প্ৰিঞ্চিপ্ৰিয়া দত্ত, বিকাশ হাজৰিকা, ময়ূৰী ৰাজোৱাৰকে ধৰি সদস্যসকল উপস্থিত থাকে।



নাজিৰা আঞ্চলিক সাহিত্য সভাৰ নতুন সমিতি গঠন উপলক্ষে আয়োজিত সাধাৰণ সভাৰ এক দৃশ্য

## এডভাণ্টেজ আছাম! বস্ত্ৰ নগৰী শূৱালকুছি চাবলৈ ১৯ দেশৰ প্ৰতিনিধিৰ ভিৰ

ই-সংবাদ, শূৱালকুছি, ২৫ ফেব্ৰুৱাৰীঃ অসমৰ চৰকাৰ উদ্যোগত গুৱাহাটীত আৰম্ভ হোৱা এডভাণ্টেজ আছাম ২.০ উপলক্ষে বিভিন্ন দেশৰ প্ৰতিনিধিসকল অসমত উপস্থিত হৈছে। ইয়াৰে ১৯ খন ৰাষ্ট্ৰৰ প্ৰতিনিধিয়ে আজি দিনৰ ১১ বজাত শূৱালকুছি ইনষ্টিটিউটত অব ফেশ্বন টেকন'লজী চমুকৈ 'ছিফট' প্ৰতিষ্ঠানত উপস্থিত হৈ শূৱালকুছিৰ পাট-মুগাৰ শিল্প পৰিদৰ্শন কৰি বিদেশী ৰাষ্ট্ৰৰ প্ৰতিনিধিসকল অভিভূত হৈ পৰে। ইয়াৰে কেইবাগৰাকী প্ৰতিনিধিয়ে বস্ত্ৰশিল্প পৰিদৰ্শন কৰাই নহয়, শূৱালকুছিৰ ঐতিহ্য বস্ত্ৰশিল্পৰ শিপিনী ৰূপত তাঁতশাল বহি শিপিনীৰ লগত মত বিনিময় কৰি বিমল আনন্দ প্ৰকাশ

কৰে। ইয়াৰ পিছতে শূৱালকুছি ফেশ্বন টেকন'লজীৰ অস্থায়ী বস্ত্ৰ বিপণিৰপৰা প্ৰতিনিধি দলটোৱে ক্ৰয় কৰে পাট-মুগা আৰু এডি কাপোৰ। বিদেশী ৰাষ্ট্ৰৰ প্ৰতিনিধিসকলে শূৱালকুছিৰ শিপিনীৰ হাতৰ পৰশত প্ৰাণ পাই উঠা কাপোৰসমূহ দেখি আশ্চৰ্য প্ৰকাশ কৰে। প্ৰতিনিধি দলটোৰ কেইবাগৰাকী সদস্যই নাৰিকলৰে থলুৱাভাৱে তৈয়াৰী এটি হাত লেম্প আৰু কাঠেৰে নিৰ্মিত কামাখ্যা মন্দিৰ প্ৰতীকপটো ক্ৰয় কৰে। ইয়াৰ আগেয়ে প্ৰতিনিধি দলটোক বিহু নৃত্য, গামোচাৰে আদৰণি জনোৱা হয়। লগতে প্ৰতিনিধি দলটোক অসম গ্ৰামীণ জীৱিকা অভিযানৰ তৰফৰপৰা আগবঢ়োৱা অসমীয়া

কোমল চাউল, চিৰা, দৈ, গুৰ, কলপাতত দিয়া পিঠা, তিলৰ লাড়ু, নাৰিকলৰ লাৰু, তিলপিঠা আদিৰে আপ্যায়ন কৰা হয় প্ৰতিনিধি দলটোক। দলটোৱে থলুৱা বগৰীৰ সোৱাদ লোৱাৰ লগতে বিহুনৃত্যত নাচি আনন্দ প্ৰকাশ কৰে। বিদেশী প্ৰতিনিধি সদস্যৰ সন্মুখত শূৱালকুছি আৰু ইয়াৰ বস্ত্ৰশিল্পৰ বিষয়ে এটি চমু আভাস দিয়ে 'ছিফট'ৰ অধ্যক্ষা নিৰাঞ্জলী কাকতিয়ে। কামৰূপ জিলা প্ৰশাসনৰ অতিৰিক্ত আয়ুক্ত কমল বৰুৱা, হাজোৰ চক্ৰ-বিষয়া আফ্ৰিন হুছেইন, শূৱালকুছি খণ্ড উন্নয়ন বিষয়া মিনাক্ষী মহন্ত, বস্ত্ৰশিল্প বিভাগৰ বিষয়া বিপুল দাস প্ৰমুখ্যে কেইবাগৰাকী বিষয়া আৰু বিশিষ্ট ব্যক্তি উপস্থিত থাকে।

# মৃতপ্ৰায় 'কমাৰ শিল্প'ক এডভাণ্টেজ আছামৰ জৰিয়তে উজ্জীৱিত কৰাৰ আহ্বান বৰপেটাৰ কমাৰ শিল্পক লৈ চিন্তিত সত্ৰ মহাসভা

ই-সংবাদ, বৰপেটাৰোড, ২৫ ফেব্ৰুৱাৰীঃ মহাপুৰুষ শ্ৰীমন্ত শংকৰদেৱ আৰু মাধৱদেৱৰ সময়ৰ পৰাই প্ৰৱৰ্তিত হৈ থকা বৰপেটাৰ ইতিহাস সমৃদ্ধ কমাৰ শিল্প আজি মৃত্যুৰ পথত। মৃত্যুৰ সৈতে যুঁজ কৰি কৰি তীব্ৰ প্ৰত্যাহ্বানৰ সন্মুখীন হোৱা বৰপেটা তথা সমগ্ৰ অসমৰ এক সাংস্কৃতিক আৰু অৰ্থনৈতিক ঐতিহ্য কমাৰ শিল্প আজি পাহৰণিৰ গৰ্ভত বিলীন হোৱাৰ পথত। অসম সত্ৰ মহাসভাৰ উত্তৰ-পশ্চিম মণ্ডলৰ সাংস্কৃতিক সম্পাদক যুগান্ত বায়নে এক বিবৃতি যোগে, সম্প্ৰতি অসমৰ মুখ্যমন্ত্রী ড॰ হিমন্ত বিশ্ব শৰ্মাৰ বলিষ্ঠ পদক্ষেপত চলি থকা এডভাণ্টেজ আছাম ২.০ৰ জৰিয়তে দেশৰ বিভিন্ন উদ্যোগপতি আৰু প্ৰতিষ্ঠানৰ জৰিয়তে ৰাজ্যখনৰ বিভিন্ন ক্ষেত্ৰৰ উন্নয়নৰ কাৰণে বিনিয়োগ কৰাৰ বাবে পথ সুচল কৰাৰ সময়তে বৰপেটাৰ এই ঐতিহ্যমণ্ডিত মৃতপ্ৰায় কমাৰ শিল্পক পুনৰ উজ্জীৱিত কৰাৰ বাবে এক বিশেষ পদক্ষেপ গ্ৰহণ কৰিবলৈ আহ্বান জনাইছে। বিবৃতিটোত অসম সত্ৰ মহাসভাৰ উত্তৰ-পশ্চিম মণ্ডল সমিতিৰ সাংস্কৃতিক সম্পাদকে কয় যে, মহাপুৰুষ শ্ৰীমন্ত শংকৰদেৱ আৰু মাধৱদেৱে বৰপেটাত সত্ৰ স্থাপন কৰাৰ সময়তে বৰপেটাৰ সমীপৰ বামুণা গাঁৱৰ হৰিহৰ নামেৰে নামাংকিত কমাৰ শিল্পৰ এগৰাকী অতি দক্ষ শিল্পী তথা কাৰিকৰক বৰপেটা সত্ৰ লৈ আমন্ত্ৰণ কৰি আনি এই শিল্পটোৰ সৰ্বাংগীন বিকাশৰ লগত জড়িত কৰি বৰপেটা অঞ্চলৰ অৰ্থনৈতিক পৰিকাঠামো শক্তিশালী কৰাৰ বাবে পদক্ষেপ গ্ৰহণ কৰিছিল।

গুৰু দুজনাৰ আদৰ্শক সন্মান জনাই শিল্পীগৰাকী আৰু তেওঁৰ উত্তৰসূৰীসকলে এই শিল্পটোৰ লগত জড়িত হৈ পৰিছিল। যাৰ বাবে বৰপেটা অঞ্চলৰ এক বিশাল জনসাধাৰণ অৰ্থনৈতিকভাৱে লাভান্বিত হৈছিল। অতি সম্প্ৰতি বিভিন্ন আৰ্থসামাজিক কাৰণত এই শিল্পটোৰ লগত জড়িত লোকসকল এই পৰম্পৰাগত শিল্পটোৰ পৰা আঁতৰি আহিবলগীয়া হৈছে। ফলত শিল্পটোৱে প্ৰতিদিনে মৃত্যু ঘণ্টাৰ শব্দ শুনি থাকিবলগীয়া হৈছে। বৰ্তমানে হৰিহৰ নামৰ শিল্পীগৰাকীৰ বংশৰ মাত্ৰ দুটা পৰিয়ালেহে এই শিল্পটোৰ ঐতিহ্যক জীয়াই ৰখাৰ বাবে কঠোৰ সংগ্ৰামত ব্ৰতী হ'ব লগা হৈছে। এই শিল্পৰ দ্বাৰা উৎপাদিত সামগ্ৰীসমূহ ভাৰতবৰ্ষৰ বিভিন্ন প্ৰান্তলৈ ৰপ্তানি কৰাৰ প্ৰচুৰ সম্ভাৱনা থকাৰ পিছতো কঠোৰ আৰু অক্লান্ত পৰিশ্ৰমৰ মাজেৰে জীয়াই ৰখা এই শিল্পটোৰ উত্তৰণৰ ক্ষেত্ৰত চৰকাৰ তথা বৰপেটা জিলা প্ৰশাসনে কোনো ব্যৱস্থা গ্ৰহণ নকৰাৰ ফলত বৰপেটা অঞ্চলৰ এক অন্যতম সাংস্কৃতিক ঐতিহ্য আজি লুপ্ত হোৱাৰ পথত। চৰকাৰে সময় থাকোঁতেই এই শিল্পটো জীয়াই ৰখাৰ ক্ষেত্ৰত তৎকালীনভাৱে উপযুক্ত পৃষ্ঠপোষকত আগবঢ়ালে গুৰু দুজনাই প্ৰতিষ্ঠা কৰি যোৱা এক ঐতিহাসিক সমল অসমৰ জাতীয় জীৱনৰ বুৰঞ্জীৰ পাতৰ পৰা চিৰদিনৰ বাবে হেৰাই হোৱাৰ বাট প্ৰশস্ত হোৱাৰ লগতে এক অৰ্থনৈতিক শূন্যতাৰ সৃষ্টি কৰি দুৰ্দান্ত সাহসেৰে শিল্পটোক জীয়াই ৰাখিবলৈ যুঁজ কৰি অহা লোকসকলৰ জীৱন আৰু জীৱিকা লৈও চৰম ভাবুকি নামি আহিব।

## চেঙাৰ চৰাঞ্চলৰ বাঘমাৰা চৰত বেংকৰ শাখা স্থাপনৰ দাবী

ই-সংবাদ, শিমলীতোলা, ২৫ ফেব্ৰুৱাৰীঃ দক্ষিণ বৰপেটাৰ চেঙা সমষ্টিৰ চৰাঞ্চলত ব্ৰহ্মপুত্ৰ নদীৰ দক্ষিণ পাৰত নখন গাঁও পঞ্চায়ত আছে। কাছুমাৰা পঞ্চায়ত, মহচৰা পঞ্চায়ত, খোলাবান্ধা পঞ্চায়ত, আলোপতি-মাজৰ চৰ পঞ্চায়ত, বাঘমাৰা চৰ পঞ্চায়ত, ভাতনাপাইতি পঞ্চায়ত, কদমতলা পঞ্চায়ত, উজিৰৰ চৰ পঞ্চায়ত আৰু ৰামাপাৰা ধৰ্মপুৰ পঞ্চায়ত। ভোটাৰ তালিকা অনুসৰি, এই নখন পঞ্চায়তৰ মুঠ ভোটাৰ সংখ্যা প্ৰায় এক লাখ দুই হাজাৰ যদিও সৰ্বমুঠ জনসংখ্যা তিনি লক্ষাধিক। এই পঞ্চায়তসমূহৰ লোকে ইমান দিনে চৰাঞ্চলত যিকোনো বেংকৰ শাখা কাৰ্যালয় চৰকাৰে আজিকোপতি স্থাপন নকৰাত লেনদেনৰ সুবিধা নথকাৰ ফলত জীয়াতু ভুগিবলগীয়া হৈছে। একাংশ অঞ্চলত চিএছপি (গ্ৰাহক সেৱা কেন্দ্ৰ) আছে যদিও কোনো বেংকৰ শাখা কাৰ্যালয় নাই। যাৰ ফলত ধনৰ লেনদেন কৰাৰ ক্ষেত্ৰত ৰাইজ চৰম হাৰাশাস্তিৰ সন্মুখীন হ'ব লগা হৈছে। সংশ্লিষ্ট অঞ্চলসমূহৰ প্ৰায় ডেৰ লক্ষাধিক লোক বসবাস কৰা চৰাঞ্চলত বিভিন্ন অনুষ্ঠান-প্ৰতিষ্ঠান বিশেষকৈ প্ৰতিটো পঞ্চায়তত ডাঙৰ ডাঙৰ বজাৰ গঢ় লৈ উঠিছে য'ত প্ৰতিদিনে কেইবা লাখ টকাৰ ব্যৱসায় হয় আৰু মাহেকত প্ৰায় কেবা কোটি টকাৰ লেনদেন কৰিব লগীয়া হয়। সাম্প্ৰতিক পৰিস্থিতিত চৰাঞ্চলত কেইবাটাও প্ৰাথমিক স্বাস্থ্য কেন্দ্ৰ, থানা, মহকুমা কৃষিবিষয়াৰ কাৰ্যালয়, বিভিন্ন স্কুল কলেজ, বাঘমাৰা সমবায় সমিতিৰ কাৰ্যালয় থকাৰ উপৰি বাঘমাৰা চৰত

নতুনকৈ স্থাপন হোৱা চেঙা উন্নয়ন খণ্ডৰ কাৰ্যালয়ৰ লগতে বিভিন্ন চৰকাৰী-বেচৰকাৰী অনুষ্ঠান-প্ৰতিষ্ঠান গঢ় লৈ উঠিছে। প্ৰতিটো অনুষ্ঠান-প্ৰতিষ্ঠানৰে বিত্তীয় লেনদেনৰ কাম-কাজৰ বাবে উল্লিখিত জিলাসমূহৰ বিভিন্ন ঠাইত যাব লগা হয়। বিদ্যালয়ৰ মুৰব্বী তথা পৰিচালন সমিতিয়ে বিত্তীয় লেনদেন অথবা বেংক সংক্ৰান্তীয় কাম-কাজৰ বাবে গাঁঠিৰ ধন ভাঙি সদায় ৰ'দ-বৰষুণ, বতাহক নেওচি কেতিয়াবা বেংক সংক্ৰান্তীয় কাম-কাজৰ বাবে চৰাঞ্চলৰ ৰাইজ কামৰূপ জিলাৰ নগৰবেৰা, বকো শিংৰাৰ লগতে বৰপেটা জিলাৰ মন্দিয়া, বৰপেটা আৰু গোৱালপাৰা জিলাৰ ধুপধৰা, দুধনৈ আদি অঞ্চললৈ নদী পাৰ হৈ যাব লগা হোৱাত লেনদেনৰ ক্ষেত্ৰত চৰম দুৰ্ভোগ ভুগিব লগা হৈছে চৰাঞ্চলবাসীয়ে। যাৰ ফলত চৰাঞ্চলৰ ৰাইজ আৰ্থিকভাৱে দুৰ্বল হৈ পৰিছে। চৰাঞ্চলত বেংকৰ শাখা নথকাৰ বাবে বিশেষকৈ বৃদ্ধ লোকসকলে বেংক সংক্ৰান্তীয় কাম-কাজৰ বাবে চৰম হাৰাশাস্তিৰ সন্মুখীন হ'ব লগা হৈছে। বেংক সংক্ৰান্তীয় কাম-কাজৰ বাবে যাতে বৃহত্তৰ চৰাঞ্চলৰ ৰাইজ অহীন ঠাইলৈ যাব নালাগে তাৰ প্ৰতি লক্ষ্য ৰাখি চৰাঞ্চলৰ মধ্যস্থ স্থান বাঘমাৰা চৰ গাঁও পঞ্চায়তত এটা ষ্টেট বেংকৰ শাখা কাৰ্যালয় স্থাপন কৰিবলৈ ৰাইজৰ লগতে বিভিন্ন দল-সংগঠনে চৰকাৰক দাবী জনাইছে। ৰাইজ তথা দল সংগঠনৰ ন্যাৰ্য্য দাবীৰ প্ৰতি চৰকাৰ তথা বিভাগীয় কৰ্তৃপক্ষই কেনে ধৰণৰ সঁহাৰি জনায় সেয়া হ'ব লক্ষণীয়।

## নগাঁৱৰ পশ্চিমাঞ্চলত অব্যাহত অবাধ পক্ষী নিধন, আটক তিনিটা চোৰাং চিকাৰী



ই-সংবাদ, বেবেজীয়া, ২৫ ফেব্ৰুৱাৰীঃ সমগ্ৰ ৰাজ্যৰ লগতে নগাঁও জিলাটো পৰিভ্ৰমী পক্ষীক লৈ গঢ়ি উঠা চোৰাং বজাৰখনৰ বাবেই অবাধ গতিত নিধন কৰা হয় বহু দুপ্ৰাপ্য প্ৰজাতিৰ পক্ষী। জিলাখনৰ বিভিন্ন প্ৰান্তত চোৰাং চিকাৰীয়ে আকাশী জাল বা ফান্দ পাতি এই বিনন্দীয়া চৰাইবোৰ কৌশলেৰে ধৰি গোপনে চলাই আহিছে ইয়াৰ চোৰাং বেহা। ঘাইকৈ নগাঁও আৰু মৰিগাঁও জিলাৰ সীমান্তৰ গ্ৰামাঞ্চলবোৰত বৰ্তমান অবাধ গতিত অব্যাহত আছে বন্য বিহংগ নিধনৰ প্ৰক্ৰিয়া। এই অঞ্চলসমূহৰ ভিতৰত বিখ্যাত কুজি বিল, বৌমাৰী বিল, দেওবা বিল তথা বিলৰ পাৰ্শ্বৱৰ্তী অঞ্চলৰ একাংশ চোৰাং চিকাৰীয়ে জাল পাতি জাকে জাকে বনৰীয়া চৰাই ধৰি আছে। এই বিলত চিকাৰীয়ে পাতি থোৱা জালত নিতৌ বন্দী হয় শৰালি, বনৰীয়া ৰাজহাঁহ, কামচৰাই আৰু নেজাল হাঁহকে ধৰি বিভিন্ন প্ৰজাতিৰ পৰিভ্ৰমী পক্ষী। জালত বন্দী হোৱা এই পক্ষীসমূহ চল পুৱাতেই চোৰাং চিকাৰীয়ে কৰায়ত্ত কৰি চোৰাং বজাৰ আৰু আচ্যৱস্ত লোকৰ ঘৰলৈ লৈ যায়। এনেদৰে নিবিয়ৈ দুস্কৃতিকাৰীৰ উপদ্ৰৱ চলি থকাৰ সময়তে মণ্ডলবাৰে বটদ্ৰৱা আৰক্ষী থানাৰ অন্তৰ্গত ধনিয়াভেটি গাঁৱৰ পৰা তিনিটা চোৰাং চিকাৰী কৰায়ত্ত কৰাৰ লগতে কেইবাটাও বনৰীয়া চৰাই উদ্ধাৰ কৰা হয়। জানিব পৰা মতে, ধনিয়াভেটি পথাৰৰ পৰা গোপনে বনৰীয়া পক্ষী ধৰি উভটি আহোতে নিজাম উদ্দিন, জুলহাচ আলী আৰু মুদাচিৰ আলম নামৰ তিনিটা চোৰাং চিকাৰীক স্থানীয় ৰাইজে সন্দেহ কৰি সোধ-পোছ কৰি আৰক্ষীক খবৰ দিয়াত আৰক্ষীয়ে তিনিওকে আটক কৰে। পিছত বটদ্ৰৱা আৰক্ষীয়ে নগাঁও বন সংমণ্ডলক খবৰ দিয়াত পাঁচটা জীৱন্ত পক্ষী উদ্ধাৰ কৰি মুকলি কৰি দিয়াৰ লগতে সাতটা মৃত পক্ষী উদ্ধাৰ কৰিবলৈ সক্ষম হয়। বৰ্তমান আৰক্ষীয়ে নিজাম উদ্দিন, জুলহাচ আলী আৰু মুদাচিৰ আলমক অধিক তথ্যৰ বাবে জেৰা অব্যাহত ৰাখিছে বুলি জানিব পৰা গৈছে।

যোৰহাটত মুঠ বিনিয়োগৰ ধনৰাশি হৈছে ৫৮৬ কোটি টকা

## যোৰহাট জিলাত 'এডভাণ্টেজ আছাম'ৰ ৭৬খন বুজাবুজি চুক্তি স্বাক্ষৰ



ই-সংবাদ, পশ্চিম যোৰহাট, ২৫ ফেব্ৰুৱাৰীঃ অসমক ভাৰতৰ এক অন্যতম শ্ৰেষ্ঠ বিনিয়োগৰ গন্তব্য স্থান হিচাপে গঢ়ি তোলাৰ লক্ষ্যৰে আজিৰে পৰা দুদিনীয়া কাৰ্যসূচীৰে দেশৰ মাননীয় প্রধানমন্ত্ৰীৰ উপস্থিতিত ৰাজ্যৰ মুখ্যমন্ত্ৰীগৰাকীৰ সৰ্বল প্রচেষ্টাত গুৱাহাটীত উত্তৰ-পূৰ্বাঞ্চলৰ সৰ্ববৃহৎ বিনিয়োগকাৰী আৰু আন্তঃগাঁথনি সন্মিলন 'এডভাণ্টেজ আছাম ২.০' অনুষ্ঠিত হৈছে। কেন্দ্ৰীয় মন্ত্ৰী, বিভিন্ন ৰাষ্ট্ৰৰ ৰাষ্ট্ৰদূতসকল, দেশৰ আগশাৰীৰ কেইবাগৰাকীও উদ্যোগপতি, দেশী-বিদেশী বিনিয়োগকাৰী আৰু অসমৰ উদ্যোগিক ক্ষেত্ৰৰ উদ্যোগপতিসকল উপস্থিত থকা উক্ত অনুষ্ঠান সমগ্ৰ ৰাজ্যৰ সমান্তৰালকৈ যোৰহাটত যোৰহাট অভিযান্ত্ৰিক মহাবিদ্যালয়ৰ প্ৰেক্ষাগৃহত পোনপটীয়া সম্প্ৰচাৰ কৰা হয়। ইয়াৰ লগত সংগতি ৰাখি আজি যোৰহাট জিলাত ৫ লাখৰ পৰা ৫০ কোটিৰ ভিতৰত উদ্যোগৰ পৰিকল্পনা কৰা জিলাখনৰ উদ্যোগীসকলৰ লগত বুজাবুজি চুক্তি স্বাক্ষৰৰ এটি বিশেষ অনুষ্ঠান সম্পন্ন হয়। জিলা আয়ুক্ত জয় শিৱানী, জিলা উন্নয়ন আয়ুক্ত, জিলা পৰিষদৰ মুখ্য কাৰ্যবাহী বিষয়া, তিতাবৰ সমজিলা আয়ুক্ত আৰু অতিৰিক্ত জিলা আয়ুক্তই জিলাখনৰ ৭৬ গৰাকী উদ্যোগপতিৰ লগত বুজাবুজি চুক্তি স্বাক্ষৰ কৰে। উক্ত অনুষ্ঠানতে জিলাখনৰ বিভিন্ন বেংক বিষয়াসকলে ৯.১১

কোটি টকাৰ বিপৰীতে ২৪ গৰাকী উদ্যোগীক ঋণৰ অনুমোদন পত্ৰ বিতৰণ কৰে। উল্লেখ্য যে কেন্দ্ৰীয়ভাৱে স্বাক্ষৰিত বুজাবুজি চুক্তি অন্তৰ্ভুক্ত কৰি জিলাখনত মুঠ বিনিয়োগৰ ধনৰাশি হৈছে ৫৮৬ কোটি টকা। এই উপলক্ষে অনুষ্ঠিত জিলা পৰ্যায়ৰ 'এডভাণ্টেজ আছাম ২.০' অনুষ্ঠানত ঠেঙাল কছাৰী স্বায়ত্ত শাসিত পৰিষদৰ মুখ্য কাৰ্যবাহী সদস্য, আৰক্ষী অধীক্ষক, জিলা উদ্যোগ আৰু বাণিজ্য কেন্দ্ৰৰ মহা প্ৰবন্ধক, বেংকৰ এল ডি এম (LDM) আৰু মৰিয়নি পৌৰসভাৰ পৌৰপতিয়ে ভাষণ প্ৰদান কৰি ৰাজ্যৰ মুখ্যমন্ত্ৰীগৰাকীয়ে উদ্যোগীকৰণৰ ক্ষেত্ৰত লোৱা এই সুদূৰপ্ৰসাৰী চিন্তাৰ শলাগ জ্ঞাপন কৰি উদ্যোগীসকলক আগবাঢ়ি আহিবলৈ আহ্বান জনায়। অনুষ্ঠানত জিলা আয়ুক্তগৰাকীয়ে ভাষণ প্ৰদান কৰি জিলা প্ৰশাসন তথা জিলা উদ্যোগ আৰু বাণিজ্য কেন্দ্ৰৰ তৰফৰ পৰা উদ্যোগীসকলক সকলোধৰণৰ সহায়-সহযোগিতা আগবঢ়োৱা হ'ব বুলি উল্লেখ কৰি বুজাবুজি চুক্তি স্বাক্ষৰ সম্পন্ন কৰা আৰু ঋণৰ অনুমোদন পত্ৰ লাভ কৰাসকলক আন্তৰিক অভিনন্দন জ্ঞাপন কৰে। জিলা উন্নয়ন আয়ুক্তই আদৰ্শ ভাষণ প্ৰদান কৰা অনুষ্ঠানত পৌৰসভাৰ পৌৰপতিসকল, জিলাখনৰ বিভিন্ন বেংকৰ বেংক বিষয়া, বিভিন্ন বিভাগৰ মুৰব্বী বিষয়া প্ৰমুখ্যে উদ্যোগীসকল উপস্থিত থাকে।

## মান্দাকাটা চাহ বাগানত কামৰূপ জিলা প্ৰশাসনৰ ঝুমইৰ বিনন্দিনী অনুষ্ঠানৰ লাইভ সম্প্ৰচাৰ

ই-সংবাদ, বাইহাটা চাৰিআলি, ২৫ ফেব্ৰুৱাৰীঃ কামৰূপ জিলা প্ৰশাসন আৰু বেজেৰা উন্নয়ন খণ্ডৰ উদ্যোগত মান্দাকাটা চাহ বাগান উন্নয়ন সমিতিৰ সহযোগত মান্দাকাটা বাগান দুৰ্গা মণ্ডপ প্ৰাংগণত ২৪ ফেব্ৰুৱাৰীত সন্ধিয়া ঝুমইৰ বিনন্দিনী অনুষ্ঠানৰ লাইভ সম্প্ৰচাৰ পৰ্দাৰ জৰিয়তে বাইজৰ বাবে প্ৰদৰ্শন কৰা হয়। মান্দাকাটা বাগান গাঁও উন্নয়ন সমিতিৰ সভাপতি সাগৰ ভূমিজ আৰু যুটীয়া সম্পাদক জয়ন্ত কৰ্মকাৰ আৰু নাৰায়ণ গোৱালাই অৱগত কৰা মতে কামৰূপ জিলা উন্নয়ন আয়ুক্ত প্ৰশান্ত দত্ত, উত্তৰ গুৱাহাটী ৰাজহ চফ্ৰ বিষয়া ভাস্কৰ কলিতা, বেজেৰা উন্নয়ন খণ্ডৰ খণ্ড উন্নয়ন বিষয়া অপূৰ্ব বৰুৱাৰ উপস্থিতিত সৰুসজাইত অনুষ্ঠিত ঝুমইৰ বিনন্দিনী অনুষ্ঠানৰ লগতে ভাৰতৰ জনপ্ৰিয় প্ৰধানমন্ত্ৰী নৰেন্দ্ৰ মোদীৰ আদৰ্শ অনুষ্ঠান টেলিভিচন আৰু পৰ্দাৰ জৰিয়তে বাইজক দেখুওৱা হয়। বৰ্তমানৰ কমলপুৰ সমষ্টিৰ একমাত্ৰ চাহ বাগান মান্দাকাটা চাহ বাগানৰ দুৰ্গা মণ্ডপ প্ৰাংগণত আয়োজন কৰা এই অনুষ্ঠানত বেজেৰা উন্নয়ন খণ্ডৰ অস্ত্ৰগত কেইবাখনো গাঁও পঞ্চায়তৰ কৰ্মচাৰীৰ লগতে মান্দাকাটা বাগান গাঁৱৰ চাৰি শতাধিক চাহ জনগোষ্ঠীৰ পুৰুষ-মহিলাই অংশগ্ৰহণ কৰি ঝুমইৰ বিনন্দিনী অনুষ্ঠান লাইভ উপভোগ কৰে। অনুষ্ঠানত চাহ জনগোষ্ঠীৰ লোকসকলে অসম চৰকাৰে 'ঝুমই'ৰ জৰিয়তে চাহ জনগোষ্ঠীৰ কৃষ্টি-সংস্কৃতিক বিশ্বৰ দৰবাৰত প্ৰতিষ্ঠা কৰিব বিচৰা কাৰ্যৰ শলাগ লৈ এই প্ৰচেষ্টাৰ বাবে ৰাজ্যৰ মুখ্যমন্ত্ৰী ড॰ হিমন্ত বিশ্ব শৰ্মাক ধন্যবাদ জ্ঞাপন কৰে।

## 'মহানায়ক পৃথু মহাৰাজ'ৰ আখৰা অব্যাহত

ই-সংবাদ, ২৫ ফেব্ৰুৱাৰীঃ প্ৰজ্ঞা ফাউণ্ডেছনে অসমৰ জাতীয় বীৰসকলৰ বীৰত্বৰ গাথা তথা জীৱন সামৰি পৰিবেশন কৰি আহিছে একাধিক নাটক। মহাবীৰ লাচিত, মহাবীৰ চিলাৰায়ৰ বীৰত্ব, জীৱন আৰু দেশপ্ৰেমৰ আখ্যান বৰ্ণনা কৰি ইতিপূৰ্বেই গুৱাহাটীৰ লাচিত ঘাটত মহা আড়ম্বৰে জীৱন্ত হাতী ঘোঁৰা আদি লৈ পৰিবেশন কৰিছে নাটক। এইবেলি প্ৰজ্ঞাই হাতত লৈ অইন এক বিশাল আয়োজন। প্ৰসিদ্ধ নাট্যকাৰ হিঞ্জোল কুমাৰ পাঠকৰ গৱেষণা আৰু ৰচনাৰে সৃষ্ট নাটক 'মহানায়ক পৃথু মহাৰাজ' দক্ষ পৰিচালক অসীমকৃষ্ণ বৰুৱাৰ পৰিচালনাৰে পৰিবেশন কৰাৰ আয়োজন চলিছে। অসমৰ জনপ্ৰিয় অভিনেতা মন্থথ বৰুৱাৰ ব্যৱস্থাপনাত আগবঢ়া এই আয়োজনে দৰ্শকসকলক আগ্ৰহী কৰি তুলিছে। পৃথুৰ চৰিত্ৰ ৰূপায়ণ কৰিব জনপ্ৰিয় অভিনেতা দিব্যজ্যোতি দাসে। অহা ১২ আৰু ১৩ মাৰ্চত লাচিত ঘাটত পৰিবেশিত হ'বলগীয়া নাটকখনৰ আখৰা পূৰ্ণগতিত অব্যাহত আছে।

## ৰকিবুলৰ আক্ৰমণকাৰীৰ গ্ৰেপ্তাৰৰ দাবীত দলগাঁৱত প্ৰতিবাদ

ই-সংবাদ, দলগাঁও, ২৫ ফেব্ৰুৱাৰীঃ কংগ্ৰেছ সাংসদ ৰকিবুল হুছেইন সহ তেওঁৰ পুত্ৰ আৰু দেহৰক্ষীক আক্ৰমণৰ ঘটনাক লৈ দৰঙৰ দলগাঁৱত আজি যুৱ কংগ্ৰেছৰ উদ্যোগত জোঁৰ সমদল উলিয়াই। অসম চৰকাৰে জনপ্ৰতিনিধিক নিৰাপত্তা দিয়াত চূড়ান্তভাৱে ব্যৰ্থ হোৱাৰ অভিযোগ তুলি আক্ৰমণকাৰী সকলক গ্ৰেপ্তাৰ দাবী কৰে। ইফালে, প্ৰতিবাদকাৰী সকলে প্ৰশাসনৰ অনুমতি নোলোৱা বাবে দলগাঁও আৰক্ষীয়ে প্ৰথমে বাধা দিয়ে যদিও আৰক্ষীৰ বাধা নেওচি প্ৰতিবাদকাৰী সকল আগুৱাই যায়। পৰৱৰ্তী সময়ত খাৰুপেটীয়াৰ পৰা আৰক্ষী আহি প্ৰতিবাদী কংগ্ৰেছ কৰ্মী সকলক নিয়ন্ত্ৰণ কৰাৰ লগতে ১৪ জনকৈ কংগ্ৰেছ কৰ্মীক আটক কৰি থানালৈ লৈ যায়। আটকাধীন কংগ্ৰেছ কৰ্মী সকল

ক্ৰমে,মোজাম্মেল হ'ক, শ্বেখ আব্দুল্লাহ,আবুল কালাম, ৰাখল আমিন, মিৰাজুদ্দিন আহমেদ, চাকলিন মোস্তাক, জেহেৰুল হুছলাম, ইফ্ৰামুল হক, ইমৰান নাজিৰ আৰু অন্যান্য। ঘটনাৰ পিছতেই দৰং আৰক্ষী অধীক্ষক প্ৰকাশ সোণোৱাল দলগাঁও থানাত উপস্থিত হৈ পৰিস্থিতিৰ বুজ লয়। দলগাঁওস্থিত কাজিৰঙা হোটেলৰ সন্মুখৰ পৰা সমদল উলিয়াবলৈ কংগ্ৰেছ কৰ্মী সকল গোট খায় আৰু হোটেল কৰ্তৃপক্ষই আইন বহিৰ্ভূতভাৱে ভীৰ কৰা সকলক অনুমতি দিয়াৰ বাবে মালিককো আটক কৰিবলৈ আৰক্ষী পঠাই যদিও হোটেলৰ মালিকে হোটেল বন্ধ কৰি আত্মগোপন কৰে। বাতৰি লিখা পৰলৈকে আটকাধীন কংগ্ৰেছ কৰ্মী সকলক মুকলি কৰি দিয়া নাই যাক লৈ কংগ্ৰেছী মহলত ক্ষোভৰ উদ্দীৰণ হৈছে।



## সান্নিধ্য, বগৰিগুৰিৰ জয় নগাঁৱত আন্তঃ ক্লাব ক্ৰিকেট লীগ

ই-সংবাদ ক্ৰীড়া সেৱা, নগাঁও, ২৫ ফেব্ৰুৱাৰীঃ নগাঁও ক্ৰীড়া সংস্থাৰ উদ্যোগত নুৰুল আমিন ষ্টেডিয়ামত চলি থকা সহজানন্দ ওজা সোঁৱৰণী আন্তঃক্লাব ক্ৰিকেট লীগ (ক্লাষ্টাৰ-২)ৰ আজিৰ খেলত পূৰ্ব হাতীচোঙৰ ফুলনিআটিৰ সান্নিধ্যই সূৰ্যোদয়ক চাৰি উইকেটত আৰু বগৰিগুৰি এডভাঞ্চ একাডেমীয়ে নগাঁও টাউন ক্লাবক ২০ ৰাণত হৰুৱাই গুপত সম্পূৰ্ণ পইণ্ট অৰ্জন কৰিছে। ইয়াৰে, পুৰাবেলাৰ খেলখনত সূৰ্যোদয় দলটোৱে পোনতে বেট ধৰি পিণ্টু দাসৰ অপৰাজিত-৪৯ ৰাণৰ উল্লেখনীয় বৰঙনিৰে ১৮ অভাৱত চাৰিটা উইকেট হেৰুৱাই ১১০ ৰাণ সংগ্ৰহ কৰে। বলিঙত সান্নিধ্যৰ হৈ আজিজুল ইছলাম আৰু অধিনায়ক ৰিহান পাচাই দুটাকৈ উইকেট পায়। প্রত্যুত্তৰত সান্নিধ্য দলটোৱে বেট ধৰি ধৰণী নাথৰ-২৯ ৰাণৰ উল্লেখনীয় অৱদানৰে ১৫.৩ অভাৱতে ছটা উইকেটৰ বিনিময়ত ১১২ ৰাণ সংগ্ৰহৰে বিজয়লক্ষ্য অতিক্ৰম কৰে। বলিঙত সূৰ্যোদয়ৰহৈ পিণ্টু দাসে তিনিটা উইকেট পায়। আনহাতে, বিয়লিৰ খেলখনত বগৰিগুৰি এডভাঞ্চ একাডেমীয়ে পোনতে বেট ধৰি ২০ অভাৱত ছটা উইকেটৰ বিনিময়ত ১৪০ ৰাণ সংগ্ৰহ কৰে। প্রত্যুত্তৰত নগাঁও টাউন ক্লাবে ২০ অভাৱত সাতটা উইকেট হেৰুৱাই ১২০ ৰাণহে কৰিবলৈ সক্ষম হয়। ইপিনে, ফুলনিআটিৰ সান্নিধ্য দলটোৰ খেলুৱৈসকলৰ জাৰ্চীকে ধৰি বিভিন্ন দিশত নগাঁৱৰ “ডিউকেয়াৰ হম্পিতাল এণ্ড ৰিচাৰ্চ চেণ্টাৰ” আৰু এন আৰ এছে বিশেষভাৱে সহযোগিতা আগবঢ়াইছে।

## পাকিস্তানত প্ৰহাৰ ভাৰতীয় ক্ৰিকেটানুৰাগীক

লাহোৰ, ২৫ ফেব্ৰুৱাৰীঃ চেম্পিয়নছ ট্ৰফীৰ খেলৰ সময়ত ভাৰতীয় পতাকা লৈ লাহোৰৰ গান্ধী ষ্টেডিয়ামত প্ৰৱেশ কৰা এজন দৰ্শকক আটক কৰি প্ৰহাৰ কৰাৰ অভিযোগ উত্থাপন হৈছে। নিউজিলেণ্ড-বাংলাদেশৰ মেচখনৰ সময়ত নিৰাপত্তাৰক্ষীয়ে দৰ্শকজনক চোঁচৰাই উলিয়াই অনাক লৈ বিতৰ্কৰ সৃষ্টি হৈছে। এই ঘটনাৰ এটা ভাইৰেল ভিডিঅ'ৰ পিছতে ভাৰততো সৃষ্টি হৈছে প্ৰতিক্ৰিয়াৰ। উল্লেখ্য যে, ইয়াৰ পূৰ্বে পাকিস্তানত ভাৰতৰ পতাকা প্ৰদৰ্শন নকৰাক লৈ বিতৰ্কৰ সৃষ্টি হৈছিল। এইবাৰ এই নতুন ঘটনাৰ লগে লগে পৰিস্থিতি আৰু অধিক উত্তপ্ত হৈ পৰিছে।



নমতা বৰষুণজাক! ৰাৱালপিন্ডিত অষ্ট্ৰেলিয়া-দক্ষিণ আফ্ৰিকাৰ খেলখনত বৰষুণ শাম কটালৈ অপেক্ষা অনুৰাগীৰ

বাংলাদেশী মিডিয়াৰ সুৰত সুৰ মিলাই ভাৰতক লৈ অসন্তুষ্ট কামিন্স

## চেম্পিয়নছ ট্ৰফীত ভাৰতক অতিৰিক্ত সুবিধা প্ৰদান কৰাৰ অভিযোগ

চিডনী, ২৫ ফেব্ৰুৱাৰীঃ আইচিচি চেম্পিয়নছ ট্ৰফীত ভাৰতে অতিৰিক্ত সুবিধা লাভক লৈ এইবাৰ সৰু হৈ পৰিল অষ্ট্ৰেলিয়াৰ অধিনায়ক পেট কামিন্স। বাংলাদেশৰ সংবাদ মাধ্যমে প্ৰথমে সূত্ৰপাত ঘটোৱা এই বিতৰ্কত এইবাৰ একেই সুৰ তুলিছে কামিন্সেও। অষ্ট্ৰেলিয়াৰ অধিনায়কগৰাকীৰ মতে, ডুবাইত সকলো মেচ খেলাৰ সুযোগ পোৱাটো ভাৰতীয় দলৰ বাবে এক বৃহৎ এডভাণ্টেজ হৈ পৰিছে। উল্লেখ্য যে, আঘাতৰ বাবে এইবাৰৰ চেম্পিয়নছ ট্ৰফীত খেলিব পৰা নাই কামিন্সে। অৱশ্যে অষ্ট্ৰেলিয়াত বহি এই সন্দৰ্ভত বিস্ফোৰক মন্তব্য কৰে। কামিন্সে কয়, “অৱশেষত চেম্পিয়নছ ট্ৰফী হৈ আছে, ই এটা ভাল কথা। কিন্তু ভাৰতে নিঃসন্দেহে অতিৰিক্ত সুবিধা লাভ কৰিছে। একেখন খেলপথাৰতে খেলাটো নিশ্চিতভাৱে এটা এডভাণ্টেজ। ভাৰত যথেষ্ট শক্তিশালী দল, আৰু একেখন খেলপথাৰতে

সকলো মেচ খেলিবলৈ দি তেওঁলোকক অতিৰিক্ত সুবিধা দিয়া হৈছে।” কামিন্সে কয় যে ডুবাইৰ বতৰ আৰু পিচ ভাৰতৰ বাবে উপযোগী। তদুপৰি সেই খেলপথাৰত নিয়মীয়াকৈ অনুশীলন কৰি টিম ইণ্ডিয়াইও অধিক লাভৱান হৈছে। ক্ৰিকেট সমাজৰ এটা অংশই দাবী কৰিছে যে সূচী প্ৰস্তুত কৰাৰ সময়ত এই সন্দৰ্ভত অভিযোগ উত্থাপন হ'ব পাৰিলেহেঁতেন। কিন্তু সেই সময়ত কোনো পক্ষই আপত্তি কৰা নাছিল। এতিয়া টুৰ্ণামেণ্ট চলি থকাৰ সময়ত এই বিষয়টো নতুনকৈ চৰ্চালৈ আহিছে। উল্লেখ্য যে, ডুবাই আন্তঃৰাষ্ট্ৰীয় ষ্টেডিয়াম ভাৰতৰ বাবে সদায় ভাগ্যৰ স্থান হৈ আহিছে। এদিনীয়া ফৰ্মেটত এই খেলপথাৰত ভাৰতৰ অভিলেখ ঈৰ্ষণীয়। এই পৰ্যন্ত টিম ইণ্ডিয়াই তাত ৬ খন এদিনীয়া খেলিছে, তাৰ ভিতৰত ৫ খনত জয়লাভ কৰাৰ বিপৰীতে এখন মেচ ড্ৰ কৰিছে। ভাৰতে ডুবাইত সকলো ফৰ্মেটতে ১৫খন খেল খেলিছে, যাৰ ভিতৰত ১০ খনতে জয়ী হৈছে।

## ALLEN EDUCARE

HOUSE NO.: 4, GUWAHATI COLLEGE ROAD,  
JYOTINAGAR (NEAR PUB GUWAHATI HIGH SCHOOL)

COMPUTER & MONTESSORY TEACHER TRAINING COURSE

### COMPUTER

- BCA
- DCA
- PGDCA
- DTP
- ADCA

CONTACT US  
+91 78965-45243

### MONTESSORY TEACHER TRAINING COURSE

- LESSON PLANS
- PRESENTATION CLASS
- INTERVIEW SESSION
- MOTOR SKILL DEVELOPMENT
- HOW TO CREATE PROFESSIONAL BIO DATA

ADMISSION GOING ON

PLACEMENT  
**100%**  
GUARANTEE